

LUB NEEJ KAJ SIAB



Totaub Lub Ntsiab Lus Ntawm Kev Lees Yuav Yexus

JOYCE MEYER

Tus Sau Phau Ntawv # 1 Ntawm The New York Times

LUB NEEJ KAJ SIAB

Totaub Lub Ntsiab Lus
Ntawm Kev Lees Yuav Yexus



JOYCE MEYER



JOYCE MEYER
ministries

P.O. Box 272, A. Mueang Chiang Rai, 570100

LUB NEEJ KAJ SIAB:

Totaub lub ntsiab lus ntawm kev lees yuav Yexus.

A NEW WAY of LIVING

Tus Sau: Joyce Meyer

Tus txhais: Thanitha Wang

Tus Tshuaj:

Luam zaum 1, Lub 2 hlis, xyoo 2021

Luam ntawm: Kewali Printing, A. Mueang, Chiang
Mai, 57000

Tel./Fax 053-306508

Cov pab luam ntawv, thiab muag ntawv:

Xovtooj cua: 'Lub Neej Kaj Siab'

P.O. Box 272 A. Mueang, Chiang Rai 57000

Tel.: 053-703881, 084-9902519

Fax: 053-703882

Email: jmmthailand@gmail.com

Txheejtxheem



- | | |
|--|----|
| 1. Kev txiav txim siab zaum loj
tshajplaws hauv lub neej. | 5 |
| 2. Peb txhua tus puavleej ua txhaum. | 10 |
| 3. Txog sijhawm nyoo lawm. | 17 |
| 4. Lub neej tshiab. | 23 |
| 5. Xav yam tshiab. | 33 |
| 6. Hais yam tshiab. | 41 |
| 7. Saib yus tus kheej los ntawm lub
qhov muag tshiab. | 47 |
| 8. Hloov kev ntshai ua kev ntseeg. | 53 |
| 9. Lub neej kaj siab. | 58 |
| Hais txog tus sau. | 62 |
| Thov Vajtswv kom tau kev dim. | 68 |

TSHOOJ 1

KEV TXIAV TXIM SIAB ZAUM LOJ TSHAJ PLAWS HAUV LUB NEEJ

✿ Koj tsis txaus siab rau koj lub neej puas yog? Yog li, tsis yog koj ib leeg uas xav li kod. Muaj coob tus tibneeg uas sab sab, zoo li qhuav qhawv, thiab tsis txaus siab rau lub neej. Ib txhia kuj sab sab rau txojkev ntseeg nruj es vam tias yuav nrhiav tau kev daws teebmeem rau lub neej, tiamsis yuavtsum tau ris lub nra hnyav rau kev ua raws tej niag kevcai uas tsis muaj qabhau, thiab tsis muaj sia, uas peb ua tsis tau. Yog tias koj sab sab rau txojkev ntseeg, qhov ntawd tsis tau txhais tias koj sab sab rau Vajtsv tus uas teb tau rau koj lub neej uas qhuav qhawv, qaug zog, thiab koj puv npo kev ntxhov siab.

Yog koj xav muaj ib tug uas hlub koj, yog koj xav tau ib tug phoojywg, yog koj xav tau kev zam txim, thiab yog koj xav tau lub neej zoo, Yexus Khetos yuav teb rau koj tau. Nws tabtom tos yuav pub lub neej tshiab rau koj, thiab Nws tos yuav tsim koj lub neej dua tshiab.

Yog koj tsis txaus siab rau koj lub neej, koj yuavtsum hloov tej yam. Yog yus tseem ua tej yam qub qub, yus kuj tseem muaj lub neej qub qub yam li yus muaj ibtxwm los.

Koj yuavtsum txiav txim siab, thiab no yog kev txiav txim sab zaum tseemceeb tshaj plaws hauv koj lub neej.

Kev txiav txim siab zaum no tseemceeb tshaj qhov kev xaiv tes haujlwm, kev xaiv chaw kawm ntawv qeb siab, kev xaiv txijnkawm, kev nqis peev, lossis kev xaiv chaw nyob. Kev txiav txim siab zaum no ncig txog lub neej ntev dhawv ibtxhis. Lub neej ntev dhawv ibtxhis yog lub sijhawm tsis paub kawg, thiab peb txhua tus yuavtsum paub tias peb yuav siv sijhawm no tau rau qhov twg. Muaj lub neej tom qab kev tuag. Thaum koj tuag, koj yuav tav tsis tau koj txojkev ua neej, tiamsis koj yuav mus pib ua neej nyob dua lwm qhov. Muaj lus hais tias kev tuag zoo yam li kev hla rooj vag kev taug kev. Koj tawm ntawm ib qhov chaw mus rau lwm qhov chaw lawm xwb.

Koj puas xav muaj kev sib raug zoo nrog Vajtswv hauv ntiajteb no, thiab muaj txoj sia nrog Nws nyob mus ibtxhis? Yog hais tias koj xav tau li ntawd, koj yuavtsum lees yuav Yexus los ua koj tus Cawmseej. Peb txhua tus yog neeg txhaum, thiab peb txhua tus xav tau tus Cawmseej. Vajtswv txib Nws tib leeg Tub, los theej peb lub txhoj. Nws raug ntsia saum khaublig ntoo, thiab Nws cov ntshav uas dawbhuv yuavtsum nrog kom them nuj nqi uas los ntawm peb txojkev ua txhaum. Nws tuag, thiab raug faus hauv qhov ntxa, tiamsis hnuv peb Nws sawv hauv qhov tuag rov qab los, thiab nimno Nws nyob ntawm Vaj Leej Txiv sab xis saum ntuj cheebtsheej. Qhov uas koj yuav muaj kev kaj siab, muaj kev zoo siab xyivfab, thiab sawv nyob tabmeeg ntawm Vajtswv lub xubntiag

KEV TXIAV TXIM SIAB ZAUM LOJ
TSHAJ PLAWS HAUV LUB NEEJ

tau yam ruaj siab ntawd, Tswv Yexus tib leeg xwb thiaj yog koj lub chaw vam.

Vajluskub qhia peb hais tias, qhov uas peb yuav tau txais kev cawm kom dim ntawm kev txhaum ntawd, peb yuavtsum lees kev txhaum, thiab lees yuav tias Yexus yog Vajtswv, thiab peb yuavtsum ntseeg los ntawm peb lub siab tias Vajtswv tsa Nws sawv hauv qhov tuag rov qab los.

*Yog koj lub qhovncauj lees hais tias Yexus Khetos
yog tus Tswv thiab koj lub siab ntseeg hais tias
Vajtswv twb tsa Yexus Khetos sawv hauv qhov tuag
rov qab los lawm, koj yuav dim. (Loos 10:9).*

Qhov kev ntseeg li no tsis yog tsuas yog lees los ntawm lub siab xwb, tiamsis yog lees yuav hauv lub siab tiag tiag. Muaj coob tus uas ntseeg tias muaj Vajtswv, tiamsis tsis kam fij nws rau Vajtswv.

**Kev Txiav Txim Siab Zaum Loj
Tshaj plaws Hauv Lub Neej**

Vajtswv yog tus tsim txoj sia, thiab Nws xav kom koj fij koj lub neej rau Nws los ntawm zoo siab hlo muab. Vajtswv tsim koj kom muaj kev ywjpheej rau kev txiav txim siab, thiab Nws yuav tsis yuam koj kom xaiv Nws. Tiamsis koj txoj kev xaiv thiab tsis xaiv yuav cuamtshuam rau lub neej sib txawv thaum koj tseem muaj txoj sia nyob

hauv ntiajteb no, thiab txiav txim tias thaum koj ncaim ntiajteb no mus lawm koj yuav mus nyob qhov twg.

Koj ua tau koj lub neej zoo tshaj plaws lawm puas yog? Yog tias, ‘tsis tau’ es ua cas koj tsis tig los nrhiav Vajtswv tus tsim koj, thiab paub koj txhua yam zoo dua li koj paub koj tus kheej? Yog tias kuv yuav ib lub xovtooj ces nws cia li piam lawm, kuv kuj yuav nqa rov qab mus rau tus tsim nws, kom lawv muab kho. Zoo ib yam nkaus rau Vajtswv txojkev. Nws tsim koj thiab Nws hlub koj tshaj. Yog tias koj lub neej tsis muab kev txaus siab rau koj, koj kuj rov qab mus cuag Vajtswv kom Nws kho koj.

Yam li kuv twb hais tas los ua ntej no lawm tias, yuav tsis muaj kev hloov twg tshwm tuaj txog thaum koj txiav txim siab. Koj puas xav ua ib tug ntseeg? Koj puas txhij uas yuav fij koj lub neej rau Vajtswv uas tsis yog fij koj txojkev txhaum nkaus xwb? Koj puas txhij uas yuav tso lub neej txhaum tseg, thiab kawm paub uas yuav ua neej tshiab nrog Vajtswv, thiab ua neej rau Vajtswv? Yog li, thov koj nyeem phau ntawv no ntxiv mus, vim muaj lub neej tos koj nyob tom ntej, muaj yam zoo tshaj plaws tos koj. Yog yam uas koj xav tsis txog. Tiamsis muaj tseeb rau txhua tus. No yog yam uas Vajtswv hais txog koj lub neej yav tom ntej:

Kuv tib leeg thiaj paub tej uas kuv npaj yuav ua rau nej, kuv yuav pab kom nej vammeej tsis yog ua kom nej puastsuaj, nej thiaj muaj kev cia siab rau yav tom ntej.
(Yelemis29:11).

KEV TXIAV TXIM SIAB ZAUM LOJ
TSHAJ PLAWS HAUV LUB NEEJ

Tsis muaj leejtwg txiav txim siab rau koj tau. Tsuas muaj koj xwb thiaj txiav txim siab rau koj tau. Vim lub neej yog koj li, koj xav muaj lub neej zoo li cas? Koj xav ua zoo li tej yamntxwv uas peb pom nyob hauv zej tsoom niaj hnuv no los? Vajtswv Txojlus qhia tias peb los nyob hauv lub ntiajtes tes dawb tes do, thiab peb kuj yuav ncaim mus tes dawb tes do (1 Timautes 6:7). Vajtswv yog Alafas thiab Aumenkas, yog lub hauvpaus thiab yog lub ntsis, Vajtswv yog tus chiv thiab yog qhov kawg.

Txhua tus tibneeg yuav sawv tabmeeg ntawm Vajtswv xubntiag, thiab nyias yuav tau qhia nyias zaj rau Vajtswv. (Loos 14:12). Tamsim no yog lub sijhawm rau peb npaj rau lub sijhawm ntawd. Kuv ibtxwm hais tias “Txhij tsis txhij li ca los Yexus yeej yuav los.” Cia li npaj txhij tamsim no, txiav txim siab kom yog tamsim no, vim tias yog qeeb dua no yuav lig dhau lawm.

TSHOOJ 2

PEB TXHUA TUS PUAVLEEJ UA TXHAUM

✿ Kev txhaum yog txhobtxwm tsis mloog Vajtswv lus uas yeej paub zoo lawm. Peb txhua tus puavleej ua txhaum. Tsis muaj leejtwg hauv ntiajteb no tsis tau ua txhaum (Loos 3:23; Efexaus 7:20). No yog xov phem tiamsis kuj muaj xov zoo thiab. Peb txhua tus muaj peevxwm tau txais kev zam txim thiab ua kom yog neeg ncaj ncees nrog Vajtswv tau.

rau qhov txhua tus puavleej ua txhaum thiab tu ncuu Vajtswv lub tshwjchim lawm. Vajtswv txojkev hlub uas nws muab pub dawb rau neeg yog nws txib Yexus Khetos los tuag txhiv neeg kom dim txim, Vajtswv thiaj suav hais tias neeg ncaj ncees tabmeeg Vajtswv. (Loos 3:23-24).

Tswv Yexus tau theej koj txhoj lawm, yam uas koj yuavtsum ua yog ntseeg thiab lees yuav. Yog koj yeem fij koj txojkev txhaum, thov koj tu siab thiab txaus siab tso

PEB TXHUA TUS
PUAVLEEJ UA TXHAUM

tej kev txhaum ntawd, Vajtswv yuav zam txim rau koj thiab ua rau koj ua neeg tshiab.

Tiamsis yog peb lees peb tej kev txhaum rau Vajtswv, Vajtswv yog tus ncajnnees, nws yuav ua raws li nws tau coglus tseg lawm, nws yuav zam peb tej kev txhaum thiab nws yuav ntxuav peb tej kev txhaum huv tibi mus.

(Yauhas 1:9).

Koj tsis cheemtsum tos kom Vajtswv ua tej yam. Nws twb ua yam uas yuavtsum tau ua lawm. Nws muab Nws tib leeg Tub los tuag theej peb vim tsuas muaj kev fij theej txhoj uas tsis muaj ib qho phem thiab tsis muaj txhaum xwb thiaj yuav them tau peb tej kev ua txhaum. Vajtswv txaus siab rau txojkev ncaj ncees lawm, thiab peb muaj kev ywjpheej tau los ntawm kev ntseeg Yexus Khetos thiab mus nrog Vajtswv sib raug zoo los ntawm Nws. Peb mus cuag Vajtswv los ntawm peb tus kheej tsis tau. Peb cheemtsum ib tug los sawv peb chaw, tus ntawd yog Yexus. Yexus yog tus sawv nruab nrab ntawm qhov chaw kem peb thiab Vajtswv uas yog kev txhaum, thiab Nws yog tus koj peb los cuag Vajtswv.

Zoo yam li tus menyuam uas muaj nws txiv tej roj ntsha nqaij tawv nyob hauv nws (nws cov ntshav, DNA, chromosomes, lwm yam), yog li ntawd, Vajtswv uas nyob hauv Yexus tabtom koj lub ntiajteb uas yuam kev rov qab los cuag Nws. Vajtswv hlub tus uas Nws tsim thiab Nws tsis xav pom lawv raug muag mus ua qhev kom them nqi

txhaum, yog li ntawd, Nws thiaj npaj txojkev dim rau lawv. Txojkev dim ntawd yog Yexus!

Kev Txhaum Coj Kev Foom Phem Los.

Vajtswv Txojlus hais tias, peb txojkev txhaum yuav ua rau peb raug txim. (Teev Npe 32:23). Kev txhaum coj kev foom phem los tiamsis kev mloog lus coj koob hmoov los (2 Kevcai 28). Yuav muaj tej lub caij uas saib zoo li tias tus neeg ua txhaum tsis raug txim. Lawv lub neej saib mas zoo cuag lwm tus, tiamsis thaum kawg yuav muaj povthawj khi lawv ntawm yam uas lawv xaiv ntawd.

Thaum peb xaiv ua txhaum ntau dua li mloog Vajtswv lus, peb lub siab yuav ntsib kev txomnyem. Tibneeg tsis yog muaj lub cev uas yog nqaij tawv, thiab pobtxha xwb, tiamsis muaj ntsujplig, muaj siab ntsws uas yog kev xav, homphiaj, thiab muaj kev zoo siab, tu siab. Tej no yog neeg tus yamntxwv. Tus neeg txhaum yuav muaj kev ntxhov siab. Lawv puas siab puas ntsws, thiab txawm lawv yuav ua dabtsi lossis muaj yam twg, yuav tsis muaj dabtsi txhaws tau lawv lub siab hlo li. Lawv muaj teebmeem rau kev chim siab. Txij hnub lawv xaiv ua ywj lawv lub siab, lawv cia li ua neeg qaug zog thiab npautaws sai (chim siab), thaum tej yam ntawd tsis zoo raws li lawv xav tau. Lawv tsis paub dabtsi txog txojkev ntseeg. Lawv tsis totaub tias kev cia siab Vajtswv yog lub hwjchim loj dua kev cia siab rau yus tus kheej. Lawv tej siab ntsws tsis

PEB TXHUA TUS
PUAVLEEJ UA TXHAUM

tau so vim kev tau so ntawd tsuas muaj los ntawm txojkev ntseeg hauv Nws xwb. (Henplais 4:3).

Lub neej txhaum yog lub neej uas puv npo kev foom phem. Tsis muaj dabtsi zoo los ntawm kev txhaum hlo li. No yog yam uas Vajtswv hais tseg txog yam uas yuav tshwm rau tus uas ua neej tsis muaj Vajtswv:

Tus TSWV hais tias, “Kuv yuav tso sub tawg sub ntsha los rau neeg kom txhua tus mus kev ib yam li tus digmuag. Vim lawv tau ua txhaum tawmtsam kuv, mas nimno lawv cov ntshav yuav raug muab hliv tawm ib yam li hliv dej, thiab lawv tej cev tuag yuav lwj pawglug saum tej npoo av.” Thaum txog hnuv ntawd, tus TSWV yuav qhia nws txojkev chim rau sawvdaws; txawm yog lawv tej nyiaj tej kub los yuav cawm tsis tau lawv dim. Lub ntiajteb yuav raug tus TSWV txojkev chim ib yam li hluavtaws kub; nws yuav ua kom txhua tus uas nyob hauv lub ntiajteb no puastsuaj tag. (Xefaniyas 1:17-18)

Vajtswv Txojlus no saib mas txaus ntshai, tiamsis tsis txaus ntshai rau tus ntseeg Yexus Khetos los hauv lub siab tiag tiag. Tus uas ntseeg Yexus tsis raug txiav txim. (Yauhas 3:18).

Tu Siab Rau Kev Txhaum Thiab Kev Raug Txim.

Kev tu siab rau kev txhaum yog tus neeg txhaum li phoojywg ibtxwm. Nws siv zog ua ntau tsav ntau yam los npog kev txhaum, tiamsis tob tob hauv siab mas nws yeej paub tas nws ua txhaum. Yexus hais tias, cov neeg txhaum khiav tsis dim kev txhaum. (Yauhas 9:41).

Vajluskub raug faib ua phau qub thiab phau tshiab. Phau Vajluskub Qub yog Txojlus uas Vajtswv siv npog neeg txojkev txhaum mus txog thaum Yexus los tsim tsa phau Vajluskub Tshiab. Los ntawm kevcai fij tsiaj theej txhoj hauv Vajluskub Qub tibneeg txojkev txhaum raug npog tiamsis tsis raug ntxuav. Thiab txojkev txhaum kuj tseem nyob. Tiamsis tiam Vajluskub Tshiab, nyob hauv Txojlus Tshiab uas peb muaj no kev fij theej txhoj uas zoo tshaj plaws thiab yog kev fij theej txhoj zaum kawg uas tsis yog npog tau kev txhaum xwb, tiamsis ntxuav tau peb txojkev txhaum huv tibi. Thiab tsis yog ntxuav tau kev txhaum xwb tiamsis ntxuav tau kev tu siab rau kev txhaum thiab.

Thov koj maj mam nyeem nqe Vajluskub ntawm no thiab xav txog lub hwjchim uas qhia nyob hauv nqe Vajluskub no ntawm phau Henplais 10.

Vim Yexus Khetos ua txhua yam raws li Vajtswv xav kom nws ua thiab vim nws muab nws lub cev pub rau Vajtswv theej peb lub txhoj, peb thiaj ua tau neeg zoo tsis muaj ib qho txhaum li. Qhov uas

PEB TXHUA TUS
PUAVLEEEJ UA TXHAUM

Yexus muab Yexus lub cev theej txhoj ntawd, nws ua tib zaug xwb theej tau mus ibtxhis li. (Tus raug tsa) (Henplais 10:10).

Tiamsis Yexus Khetos theej txhoj tib zaug xwb nws theej tau mus ibtxhis. Tom qab ntawd nws mus zaum ntawm Vajtswv sab xis. (Henplais 10:12).

“Tus Tswv hais tias tom qab tiam ntawd kuv yuav pub txoj kevcai no rau lawv. Kuv yuav kom lawv nco ntsoov kuv txoj Kevcai, thiab kuv yuav sau txoj kevcai ntawd rau hauv lawv lub siab.” (ntawm lawv li kev xav thiab kev nkag siab feem ntau).

Thiab tom qab ntawd nws rov hais dua hais tias, “Kuv yuav tsis cim ntsoov lawv lub txim lossis lawv tej kev txhaum ib zaug li lawm.” (Henplais 10:16-17).

Yog li ntawd, peb cia li muaj nplooj siab dawb paug los cuag Vajtswv thiab cia siab ntsoov rau nws rau qhov peb paub hais tias Yexus cov ntshav twb ntxuav peb lub siab thiab dej twb ntxuav peb lub cev huv tibs lawm. (Henplais 10:22).

Cov nqe Vajluskub no qhia rau peb paub txog yam tseemceeb thiab tej yam zoo nkauj. Thawj yam yog qhov uas Yexus los theej txhoj tib zaug thiab kav tau tagnrho,

tsis txhob muaj kev theej txhoj dabtsi ntxiv lawm. Nyob hauv Vajluskub Qub, yuavtsum muaj kev fij tsiaj theej txhoj ib zaug tag ib zaug thiab tiamsis kuj ntxuav kev tu siab rau kev txhaum tsis tau. Yexus los ua tus theej txhoj uas zoo ibtxhis thiab ntxuav tau kev txhaum thiab kev tu siab rau kev txhaum.

Raws li txoj cai mas lub txim raug ntxuav lawm, tiamsis peb yuavtsum tau kawm txujkev ua neej uas dim ntawm kev tu siab rau kev txhaum. Qhov tseeb tiag, tus muaj lub neej tshiab uas ua neej rau Yexus ntawd yuavtsum tau kawm kev ua neej uas txhob yog los ntawm kev xav. Lawv yuav tsis cia kev xav los tswj lub neej ntxiv lawm. Lawv yuavtsum kawm Vajtswv Txojlus thiab ua raws txojlus, tsis hais lawv yuav xav li cas los xij. Lub neej mloog lus li no yuav coj koob hmoov ntau yam los mas tsis pom qab yuav muab dabtsi los piv tau.

TSHOOJ 3

TXOG SIJHAWM NYOO

✿ Yog koj lees yuav Yexus lawm thiab sau ntawv tuaj thov phau ntawv no kom pab koj rau kev ua neej tshiab nrog Yexus, lossis yog koj tseem tsis tau lees yuav Yexus es muaj tibneeg tuaj pub phau ntawv no rau koj, kuv vam tias thaum koj nyeem los txog nplooj ntawv no koj kuj txhij uas yuav txiav txim siab lawm.

Yauhas 3:16 hais tias; “Rau qhov Vajtswv hlub neeg ntiajteb kawg li, nws thiaj txib nws tib Leeg Tub los rau hauv ntiajteb. Tus uas ntseeg nws Leej Tub, tus ntawd yuav tsis tuag, tiamsis yuav tau txojsia ntev dhawv mus ibtxhis.”

Cia kuv piav ib zaj uas yuav pab kom koj muaj kev totaub txog nqe Vajluskub no lub hwjchim.

Muaj ib hmo uas no heev thiab muaj daus poob hauv lub nroog Chikakaus. Muaj ib tug me tub tabtom muag ntawv xovxwm ntawm kaum kev. Muaj coob tus tibneeg los nkaum no nyob hauv lub tsev, tus me tub kuj no thiab txias heev ces nws tsis muag ntawv xovxwm ntxiv lawm. Nws mus nrhiav ib tug tub ceevxwm thiab nug hais tias; “tub ceevxwm, koj puas paub tias ib tug me tub txomnyem yuav mus nrhiav qhov chaw sov sov pw ib hmos tau qhov twg? Kuv pw hauv lub thawv ntawm kaum kev uas lem

mus rau hauv txojkev nqaim nqaim ntawd, mas no kawg tiag tiag. Ntshe yuav zoo heev yog tias hmo no kuv tau pw tsaug zog.”

Tus tub ceevwm ntawd saib tus me tub ntawd thiab hais tias; “ua li no, kuv yuav qhia rau koj tias koj yuavtsum ua le cas, koj taug txojkev no mus nram lub tsev dawb loj loj, thiab khob qhov rooj hu tus tswv tsev. Thaum Lawv tawm ntawm qhov rooj, koj tsuas hais tias; “Yauhas 3:16,” ces lawv yuav cia koj mus hauv lawv tsev ntag.”

Tus me tub no thiaj ua raws li tus tub ceevwm ntawd hais. Nws mus ntawm qhov rooj, thiab khob qhov rooj, muaj ib tug pojniam teb. Nws ntsia tus pojniam ntawd thiab hais tias; “Yauhas 3:16.”

Tus pojniam ntawd hais tias, “los tsev maj.”

Tus pojniam ntawd koj nws mus hauv tsev, thiab cia nws zaum ntawm lub rooj nyob ntawm ntug qhov cub loj loj. Tus pojniam cia nws zaum qhov ntawd tau ib pliag, ces tus me tub txawm xav tias, “Yauhas 3:16, kuv tsis totaub tias nws yog dabtsi, tiamsis nws ua rau tus me tub uas no thiab txias heev tau nte taws.”

Tom qab ntawd tus pojniam los thiab nug nws tias; “koj puas tshaib plab?” Tus me tub teb hais tias; “tshaib thiab, tiamsis mentsis xwb. Vim kuv tsis tau noj dabtsi los ob hnub lawm, kuv xav tias kuv yuav sawv taus yog tau noj mov mentsis.” Tus pojniam ntawd koj nws mus tom tsev mov thiab cia nws zaum ntawm lub rooj uas muaj cov zaub mov tshwjxeeb puv nkaus, thiab nws noj tej zaub mov ntawd, nws noj thiab noj txog qhov uas nws noj tsis taus lawm, vim rau plab kawg. Lub sijhawm ntawd nws

thiaj xav tias, “Yauhas 3:16, kuv tsis totaub tias yog dabtsi, tiamsis nws ua rau tus me tub uas tshaib plab ntawd rau plab tiag tiag.”

Tus pojniam ntawd koj nws mus saum tsev, mus da dej sov, txhuam kauv. Nws zaum raus hauv lub dab da dej tau ib pliag thiab nws xav tias, “Yauhas 3:16, kuv tsis totaub tias yog dabtsi, tiamsis nws ua tau rau tus me tub qias kom huv.” Tus pojniam ntawd rov qab los thiab muab nws tawm hauv lub dab da dej los, muab nws hnav khaub ncaws thiab koj nws mus hauv ib chay, tus pojniam koj nws mus pw saum lub txaj uas tuab thiab muag zoo pw, tom qab ntawd kuj muab daim pam los vov nws, thiab nwj nws ua ntej yuav pw. Tus pojniam ntawd tua teeb thiab tawm chay ntawd mus. Thaum tus me tub ntawd pw tsaus ntuj nti, nws ntsia ntawm lub qhov rais thiab pom daus tabtom poob rau hmo uas no heev ntawd. Nws rov xav tias, “Yauhas 3:16, kuv tsis totaub tias yog dabtsi, tiamsis nws ua rau tus me tub uas sab sab ntawd tau pw tsaug zog.”

Thaum sawv ntxov, tus pojniam ntawd thiaj koj nws los rau ntawm lub rooj uas muaj zaub mov puv nkaus dua. Tom qab uas nws noj rau lawm, tus pojniam kuj koj nws mus zaum ntawm lub rooj qub uas nyob ntawm ntug qhov cub loj loj. Tus pojniam ntawd muab ib phau Vajluskub los thiab zaum ntawm nws ib sab, nug tus me tub tias, “Koj puas totaub tias Yauhas 3:16 yog dabtsi?” Nws teb tias, tsis totaub li, nag hmo kuv hnov lolus no thawj zaug thaum tus tub ceevxwm ntawd hais kom siv nws.” Tus pojniam thiaj qheb phau Yauhas 3:16, thiab pib piav

Yexus zaj rau nws mloog. Nyob ntawm ntug qhov cub loj loj ntawd, nws fij nws lub siab thiab lub neej rau Yexus. Nws zaum qhov ntawd thiab xav dua ib zaug tias, Yauhas 3:16, kuv tsis totaub tias yog dabtsi, tiamsis nws ua rau tus me tub no tau txais kev cawmdim.” (Tsis paub tus sau).

Sijhawm no, yog koj txhij lawm uas yuav fij koj lub neej rau Vajtswv los ntawm lees yuav Vajtswv tib leeg Tub, Yexus Khetos, tus uas yuav theej koj lub txhoj tau. Kuv thov caw koj thov Vajtswv raws kuv, thov koj thov Vajtswv tawm suab, thiab mloog yam koj thov ntawd, vim no yog yam uas muaj qabhau tshajplaws rau koj lub neej.

Vaj Leej Txiv, kuv hlub koj. Hnub no kuv los cuag Koj los ntawm txojkev ntseeg, thiab thov koj zam txim rau kuv. Yexus kuv ntseeg koj. Kuv ntseeg tias koj yeem tuag saum khaublig ntoo this kuv, Koj cov ntshav uas dawbhuv tau nrog ntxuav kuv, Koj ris kuv lub txim huv tibsi. Kuv ntseeg tias Koj tuag thiab hnub peb Koj sawv hauv qhov tuag rov los. Txojkev tuag kov tsis yeej Koj. Koj kovyeej Xatas thiab txeeb tau tus yuamsij hauv tub tuag teb thiab txeeb tau txojkev tuag ntawm nws rov qab los. Kuv ntseeg tias Koj ua txhua yam no vim yog Koj hlub kuv. Kuv xav ua ib tug ntseeg. Kuv xav ua Koj tes haujlwm mus tas kuv sim neej. Kuv xav kawm txojkev ua neej tshiab zoo yam li Koj coglus tseg. Yexus tamsim no kuv thov lees yuav Koj thiab kuv thov fij kuv tus kheej rau koj. Thov Koj coj kuv mus raws txojkev uas Koj muab rau kuv, thiab thov Koj tsim kuv kom zoo yam li Koj xav kom Kuv ua.

Yexus, kuv thov ua Koj tsaug uas Koj pab kuv dim. Thov Koj hliv Vaj Ntsujplig tus Dawbhuv kom puv npo rau

kuv, thiab thov Koj qhia txhua yam uas kuv yuavtsum tau paub. Sijhawm no kuv ntseeg tias kuv tau txais kev dim, kuv yug dua tshiab lawm, thiab thaum kuv tuag kuv yuav tau mus ntuj ceebtsheej. Vaj Leej Txiv, kuv muaj kev zoo siab rau lub neej uas tshuav no, thiab kuv yuav ua neej nyob rau koj tau koobmeej.

Yog koj thov Vajtswv raws li cov lus thov saum no los ntawm lub siab tiag tiag lawm, koj kuj tau txiav txim siab ua yam tseemceeb tshajplaws hauv lub neej. Tsis hais koj yuav xav li cas, Vajtswv yeej hnov koj cov lus thov thiab Nws yuav teb cov lus thov ntawd. Koj yuav muaj kev kaj siab thiab muaj kev zoo siab xyivfab, muaj kev ywjpheej, lossis koj yuav tsis hnov dabtsi li kuj tau. Txhob cia tej kev xav los tswj koj lub neej ntxiv lawm. Cia li ntseeg hauv Vajtswv Txojlus, vim Nws ncaj ncees thiab ua raws Nws tej lus cog tseg. Nws hais tias:

Txhua tus uas kuv Txiv pub rau kuv, lawv yeej yuav los cuag kuv. Txhua tus uas los cuag kuv, kuv lees yuav huv tibsi. (Yauhas 6:37).

Vajtswv coglus tias yuav nrog koj nyob mus txog thaum lub ntiajteb no kawg. Tej zaum koj yuav tsis xav li ntawd, tiamsis Nws nrog koj nyob txhua qhov txhua lub sijhawm. Nws ntsia ntsoov koj thiab saib xyuas koj ibtxwm. Nws mob siab txog txhua yam uas muaj kev txhawjxeeb rau koj, thiab Nws coglus tias yuav ua txhua yam ntawd kom tiav. Nws tau pib ua yam zoo hauv koj lawm, Nws yuav ua kom tiav. (Chivkeeb 28:15; Ntawv Nkauj 138:8; Filipis 1:6).

Pab koj zoo siab, koj muaj ib tug phoojywg zoo tshiab lawm, nws yog Yexus, Nws yog tus phoojywg uas zoo tshaj plaws dua li uas koj tau muaj los. Koj muaj peevxwm nrog Nws hais lus tau txhua yam, vim Nws totaub koj ibtxwm (Henplais 4:15). Nws yeej tsis xyeej lossis thum koj. Tsis muaj dabtsi uas loj dhau rau Vajtswv, thiab ib yam nkaus, tsis muaj dabtsi uas me dhau rau Nws thiab. Nws xav kom koj lees yuav Nws txhua txoj hauv kev thiab caw Nws los muaj feem hauv koj lub neej txhua phab.

Koj yog tus uas Vajtswv tsim dua tshiab lawm. Yam qub kuj cia dhau mus thiab txhua yam ua yam tshiab huv tibi lawm. (2 Kauleethaus 5:17). Koj tau lub neej tshiab lawm.

Tej zaum koj yuav ua tej yam yuam kev zoo ib yam li peb txhua tus kuj tseem ua yuam kev. Koj muaj yam uas yuavtsum kawm ntxiv mus tas sim neej, thiab qhov no tsuas yog nyuam qhuav pib taug kev xwb. Nco ntsoov tias thaum koj ua yuam kev, koj muaj peevxwm thov kev zam txim thiab kev ntxuav ntawm Vajtswv tau. Cia li hloov siab lees txim kom sai thiab txhob zais kev txhaum twg ntawm Vajtswv, vim Nws paub txhua yam.

Vajtswv hlub koj tshaj. Nws hlub koj ibtxwm. Hnub uas koj ua zoo, hnub ntawd Vajtswv kuj tsis tau hlub koj ntau mentsis, lossis hnub uas koj ua phem, hnub ntawd Vajtswv kuj tsis tau hlub koj tsawg mentsis. Nws hlub koj ibtxwm tsis hais koj yuav zoo li cas.

Txog sijhawm yuav qhia koj txog kev ua neej tshiab lawm.

TSHOOJ 4

LUB NEEJ TSHIAB

✿ Thaum koj los rau hauv kev ua neej tshiab, los ntawm Vajtswv, nrog Vajtswv, thiab rau Vajtswv lawm, koj yuav pom tias Nws tej kev qhia ntau yam tsis thooj li lub ntiajteb qhia. Qhov tseeb tiag lub ntiajteb ntag uas qhia tsis thooj li Vajtswv qhia, vim Vajtswv lub tebchaws qhia yog lawm. Peb yuav tsis paub ua raws li Vajtswv txojkev thiab yuav saib zoo li totaub nyuaj, thiab nyuaj uas yuav ua raws thaum pib.

Kevcai Raus Dej

Thawj yam uas koj tsimnyog ua thaum los ua tus ntseeg tshiab yog, ua kevcai raus dej. Kevcai raus dej yog lub cim uas qhia kom pom txog koj kev txiav txim siab nrog Yexus mus. Thaum ib tug tibneeg raus hlo rau hauv dej, qhov no yog lub cim qhia txog kev faus lub neej qub, thiab thaum lawv sawv tawm hauv dej los, qhov no yog lub cim qhia txog kev sawv hauv qhov tuag rov qab los ntawm lub neej tshiab. Kev ua kevcai raus dej yog yam uas peb ua qhia txog kev mloog Vajtswv lus.

Cov dej ntawd piv txog txoj kevcai raus dej uas qhia hais tias nej twb dim nej lub txim lawm. (dim ntawm kev ntshai thiab tej lus nug hauv siab) Txoj kevcai ntawd tsis tau hais tias yuav ntxuav nej lub cev kom huv (da dej), tiamsis qhia hais tias nej yog cov uas tau coglus tseg rau Vajtswv lawm hais tias, nej yuav ua raws li Vajtswv lub siab nyiam. (vim koj ua yam uas koj ntseeg tawm los) Txoj kevcai raus dej no pab tau nej dim, rau qhov Yexus Khetos twb sawv hauv qhov tuag los lawm.

(1 Petus 3:21).

Petus teb laww hais tias, “Nej txhua tus nyias yuav tsum tso nyias tej kev txhaum tseg (hloov kev xav thiab homphiaj kom lees yuav Vajtswv dejsiab) thiab ua kevcai raus dej (siv dej ua lub cim qhia txog Vajtswv zam txim rau neeg txhaum) ntawm Yexus Khetos lub npe, Vajtswv thiaj yuav zam txim rau nej thiab nej thiaj yuav tau Vaj Ntsujplig tus Dawbhuv.

(Tes Haujlwm 2:38).

Mus Koom Pawgntseeg.

Muaj ib yam uas kuv thov qhia koj yog; kev mus koom pawgntseeg hauv zejzog. Kev mus koom pawgntseeg tsis tau ua rau yus ua tau tus ntseeg, piv yam li kuv zaum nyob hauv kuv lub tsev tsheb es kuv yuav cia li ua tau lub tsheb.

Peb tsis yog ua tus ntseeg los ntawm mus koom phawgtseeg, tiamsis yog peb ua tus ntseeg lawm, peb tsimnyog xav mus pehawm Vajtswv, thiab mus koom nrog cov ntseeg. Pawgtseeg yog lub chaw kawm Vajtswv Txojlus.

Tsis yog txhua pawgtseeg yuav yog pawgtseeg zoo. Tej pawgtseeg saib zoo li koj kev ntseeg nruj pom zoo sab nraud, tiamsis sab hauv mas tsis muaj dabtsi yuav pab tau leejtwg li. Yog koj mus koom pawgtseeg uas tsis muab Vajtswv Txojlus yug koj, thiab tsis txhawb kom koj loj hlob nrog Vajtswv txhua hnuv. Kuj txhob npaj siab yuav mus qhov ntawd txog thaum koj ntsib pawgtseeg uas zoo tiag tiag. Pawgtseeg kuj piv yam li cov kws tshuaj, tsis tau txhais tias txhua tus kws tshuaj yuav txawj zoo ib yam. Tiamsis kuj tsis yog txhua tus yuav tsis txawj zoo ib yam huv tibi thiab. Koj tsuas yog nrhiav kom tau tus txawj ntawd xwb. Ib txhia nyiam pawgtseeg loj, qee leej nyiam pawgtseeg me, qee leej kuj nyiam pawgtseeg uas zwm rau tej pab tej pawg, tiamsis qee leej kuj nyiam pawgtseeg uas tsis zwm rau leejtwg, kuj txhais tias lawv tsis zwm rau lub khoomhaum loj. Qhov tseemceeb yog koj mus koom pawgtseeg uas khov kho kuj yuav pab tau koj ntau. Qhov uas koj tau cog phoojywg nrog cov neeg uas muaj kev ntseeg thooj ib yam li koj ntawd suav tias lub neej tau peev, thiab qhov uas koj tau koom nrog cov neeg uas muaj kev koj zoo kuj yuav pab koj khiav dim kev sim siab hauv ntiajteb no tau.

Qhov tseemceeb, thov koj tshuaj saib kom ruaj siab tias, koj mus koom pawgtseeg uas txhawb koj kom loj

hlob ua tus ntseeg tiag tiag. Qhov uas tus ntseeg tshiab tau kawm paub ntau yam suav tias yog yam tseemceeb heev. Yog nws tsis tau kawm paub lossis muaj kev loj hlob. Nws kuj poob nyob hauv kev txaus ntshai uas yuav rov mus ua lub neej qub ntxiv.

Kev kawm Vajluskub nyob hauv pawg tsawg ntawd yog qhov uas yuav txhawb tau tus ntseeg tshiab lub neej heev. Koj yuav muaj sijhawm tau kawm paub, tau nug, tau kev thov Vajtswv pab koj, thiab koj muaj feem thov Vajtswv pab lawm tus. Kuv vam tias koj pawgntseeg yuav npaj chav kawm Vajluskub rau cov laus, lossis tej pawg nyob tom tsev kom koj yuav mus koom tau. Pawgntseeg tsis yog qhov chaw uas yus mus es ua tus txais nkaus xwb, tiamsis yog qhov chaw uas yus mus nrhiav thiab pab ua Vajtswv tes haujlwm hauv Yexus lub cev (pawgntseeg). Thaum koj tau txais ntawm lwm tus lawm, koj kuj yuav tau pub rau lwm tus thiab.

Kev Fij Yus Tus Kheej

Kev fij peb tus kheej ntawd yog yam tseemceeb heev. Tsis yog peb ua txhaum tib zaug es ua rau yus lub neej nyoob tagrho, tiamsis yog yam uas peb ua txhaum ibtxwm. Thiab txawm yog peb ua tau yog ib lossis ob zaug kuj tsis pab kom peb tau lub neej tshiab uas Vajtswv pub rau peb. Peb yuavtsum siv zog thiab ua yam uas peb paub tias peb tsimnyog ua, txawm tias peb tsis nyiam kuj xij. Peb yuavtsum ua ncaj mus ncaj los. Vajtswv pub lub siab uas paub tswj peb tus kheej rau peb. (2 TEMAUTES 1:7)

thiab yam uas cheemtsum huv tibi uas koj yuavtsum ua yog koj los xyaum.

Fij peb tus kheej rau kev siv sijhawm nrog Vajtswv. Kawm Vajtswv Txojlus thiab nyeem tej ntawv uas pab tau koj kom totaub Vajluskub ntau zujzus. Mloog tej lus qhuab qhia hauv kabkev lossis CD, losis saib cov ntseeg tej kev qhia hauv TV. Siv sijhawm thov Vajtswv, kawm paub kev thov Vajtswv, thov Vajtswv los ntawm koj lub siab. Nco ntsoov tias Vajtswv mob siab koj txhua yam. Thiab kev thov Vajtswv yog kev nrog Vajtswv sib txuas lus yam yooj yooj yim. Thaum koj lub neej ntseeg loj hlob zujzus, koj yuav tsis kawm paub kev hais lus nrog Vajtswv xwb. Tiamsis koj yuav kawm paub txojkev mloog Vajtswv lub suab thiab, thiab qhov ntawd yuav ua rau koj lub neej nrog Vajtswv ntsib kev zoo siab ntau zujzus.

Muaj dua ib qhov uas tseemceeb yog kev fij yus tus kheej. Vajtswv pub rau peb ntau yam kom yuav muab rov qab rau Vajtswv, thiab Nws tes haujlwm hauv ntiajteb no. Thaum koj tau txais kev pab cuam kuj yog cia koj tau pab lwm tus. Thiab ib txoj kev uas koj yuav ua tau kuj yog los ntawm kev fij yus tus kheej rau pawgntseeg thiab kev pab haujlwm lwm yam uas tau pab cuam koj thiab yam uas koj ntseeg. Txhua yam uas peb muab rau Vajtswv, Vajtswv yuav muab rov qab. Thaum sijhawm dhau mus lawm, Vajtswv Txojlus hais tias, peb yuav tau sau yam uas peb tseb.

Ua ntej yuav lees yuav Yexus thiab ua tus neeg tshiab hauv Nws ntawd, peb yuav tsis quavntsej kev fij nyiaj

pestsawg. Peb ua tus neeg qia dub xav kom lwm tus pub nyiaj rau yus, tiamsis peb lub siab hloov thaum peb hlub Yexus ntau zuzjus.

Ua Kevcai Raus Los Ntawm Vaj Ntsujplig Tus Dawbhuv

Kevcai raus dej txhais tias; raus kom ploj ntais. Yam twg kuj xij uas raus rau hauv dej lawm yuav raug ua kom puv tau yog tias yam ntawd qheb. Yog koj qheb siab ces koj kuj tau txais kev hliv Vaj Ntsujplig tus Dawbhuv kom puv npo. Koj tau txais Vaj Ntsujplig tus Dawbhuv thaum koj lees yuav Yexus Khetos ua tus Cawmseej, tiamsis koj yuav tsis tau txog qhov uas yuav qheb koj lub siab tiag tiag thiab yeem cia Nws hliv kom koj puv npo.

Koj muaj Vaj Ntsujplig tus Dawbhuv, tiamsis koj yuavtsum ruaj siab tias Nws puas muaj koj tagnrho. Vajtswv xav siv koj ua Nws tes haujlwm, thiab koj xav tau Vaj Ntsujplig tus Dawbhuv lub hwjchim kom thiaj ua tes haujlwm ntawd tiav thiab tawg paj txi txiv.

Vajtswv pub koob hmoov uas phimhwj (kev txawj ua tej yam uas neeg ua tsis tau) kom pab peb rau kev ua neej txhua hnuv. Tej koob hmoov ntawd muaj ntau yam thiab txhua tus yuav tau txais, tiamsis tej yam koob hmoov yuav muaj hwjchim dua lwm yam koob hmoov. Kuv muaj koob hmoov uas pom meej yog kev qhia lwm tus, kuj muaj koob hmoov phab kev ntaus nkauj lossis kev tswjhwm haujlwm ntawm txojkev hlub lossis kev pab cuam. Nyob

hauv 1 Kauleethaus 12:7-10 hais txog 9 yam koob hmoov uas peb tsimnyog paub. Qhov tseeb tias, peb raug qhia kom ntshaw tej koob hmoov no. Tej koob hmoov ntawd yog: muaj tswvyim txawj qhuab qhia, muaj tswvyim kawm txawj kawm ntse, muaj kev ntseeg, muaj hwjchim kho tau mob zoo, muaj hwjchim ua tau txujci tseemceeb, txawj qhia Vajtswv Txojlus (txhais ntsiab lus ntawm Vajtswv dejsiab thiab Vajtswv lub homphiaj), txawj saib tej tswvyim uas yog Vaj Ntsujplig li thiab tej uas tsis yog, txawj hais lus txawv txawv, txawj txhais lus txawv txawv.

Txawm tias koj yuav tsis totaub tej koob hmoov no, tiamsis kuv xav txhawb koj siab kom koj thov tej koob hmoov no ntawm Vajtswv thiab thov Nws qhia koj kom paub tej koob hmoov ntawd ib yam zuzus thiab paub siv kom yog. Peb pom ntau qhov uas hais lus txawv txawv nyob hauv Vajluskub (Lus sab ntsujplig). Thaum peb thov Vajtswv hais lus txawv txawv, peb tabtom hais tej lus uas muab npog cia thiab nkag siab nyuaj rau Vajtswv thiab peb tabtom kho kom yus loj hlub zuzus. Timthawj Paulus qhia tias nws xav kom txhua tus hais lus txawv txawv (1 Kauleethaus 14:2, 4-5).

Hais txog qhov koob hmoov hais lus txawv txawv, suav tias yog ib qhov uas muaj kev sib tawg hauv cov ntseeg los ntev ntau xyoo. Muaj qee leej ntseeg tias qhov koob hmoov no yog koob hmoov rau tiam no, tiamsis lwm tus ho tsis ntseeg li ntawd. Nyob rau ntawm kuv tus kheej mas kuv siv qhov koob hmoov no ibtxwm los tau 30 xyoo lawm, kuv hais lus txawv txawv thiab kuv paub tias qhov koob hmoov no tseemceeb rau cov ntseeg tamsim no tiag tiag. Peb xav tau txhua yam uas txhawb peb tau.

Ntau zaus tibneeg pheej tsis kam yuav tej yam uas lawv tsis tau ntsib dua lossis tej yam uas lawv tsis totaub. Qhov no yuam kev lawm. Peb yuavtsum nyeem Vajluskub thiab ntseeg raws li Vajluskub hais. Kuv thov qhia rau koj kom koj tsom ntsoov rau Vaj Ntsujplig tus Dawbhuv, tsis yog rau ntawm Nws tej koob hmoov. Tej koob hmoov yuav los. Muaj coob tus siv zog tsim tej koob hmoov tsis hais kev hais lus txawv txawv thiab lwm yam koob hmoov. Thaum peb mus yuav ib nkawm khau, peb tsis yog nkag mus hauv tsev muag khau es tsuas thov yuav nplaig khau xwb. Thaum peb yuav tau khau, ces nplaig khau yeej nrog nkawm khau los lawm. Ib yam nkaus rau Vaj Ntsujplig tus Dawbhuv thiab, thov koj thov Nws los nrog koj nyob ntau zuzjus hauv koj lub neej txhua hnuv, ces qhov koob hmoov hais lus txawv txawv, lossis lwm yam koob hmoov kuj yuav los rau lub sijhawm uas tsimnyog ntag.

Nrhiav Kev Nyob Ze Vajtswv, Tsis txhob Nrhiav Nws tej koob hmoov.

Vajtswv xav ua yam zoo rau koj. Nws xav pub ntau yam koob hmoov rau koj, tiamsis qhov tseemceeb yog koj nrhiav Nws rau yam uas yog Nws, tsis yog yam uas Nws ua tau rau koj. Vajtswv phimhwj tshaj qhov uas yuav muab dabtsi los piv tau, thiab nyob hauv Nws lub xubntiag zoo kawg. Thaum koj nrhiav kev nyob ze Vajtswv lub xubntiag. Koj yuav pom tias Nws txhais tes qheb dav ibtxwm, yog tias koj tsuas nrhiav Nws txhais tes xwb ces koj ua saib tsis taus Nws. Tsis hais leejtwg kuj xij, txawm

yog Vajtswv los kuj tsis xav raug siv rau ib txhia tej kev xav tau ntiag tug.

Cia li thov Vajtswv rau tej yam uas koj xav tau lossis muaj kev cheemtsum, thiab yog tias qhov ntawd yog yam zoo tshajplaws rau koj lawm Nws yuav pub rau koj hauv Nws lub sijhawm. Tiamsis thov koj nco ntsoov tias qhov tseemceeb tshaj yog koj xav tau Nws, koj xav nyob ze Nws ntau zujzus, xav nyob hauv Nws txojkev, xav thoog Nws tus yamntxwv, xav tau Nws lub tswvyim, xav totaub Nws, thiab xav tau Nws lub hwjchim ntau zujzus.

Vajtswv yog txhua yam thiab yog tias tsis muaj Nws lawm peb kuj tsis muaj dabtsi li. Yexus hais tias; “yog nej tsis txuas rau ntawm kuv, nej yeej ua tsis tau ib yam dabtsi li.” (Yauhas 15:5).

Vajtswv yog tus uas tsim ib puas tsav yam, (vim txhua yam tshwmsim nrog Vajtswv los thiab los ntawm Vajtswv; txhua yam muaj sia nyob los ntawm Nws, thiab txhua yam muaj hauvpaus los ntawm Nws los, txhua yam yuav tiav thiab xaus rau hauv Nws), Vajtswv lub hwjchim tuav ib puas tsav yam thiab ib puas tsav yam ntawd yog Vajtswv li. Thov kom Vajtswv tau koob meej mus ibtxhis li! Amees. (thov kom ua li ntawd). (Loos 11:36).

Muaj Ntau Yam Uas Yuavtsum Kawm

Tseem muaj ntau yam uas koj yuavtsum kawm thiab yam uas kuv yuav qhia rau koj hauv phau ntawv

no. Koj yuavtsum kawm tej hauvpaus kev ntseeg uas yog koj txojkev ntseeg raws li yog tej hauvpaus kev ntseeg Yexus. Feem ntau txhua pawgntseeg yuav muaj chav kawm rau cov ntseeg tshiab, thiab kuv thov qhia rau koj mus kawm chav no. Koj thiaj yuav tau kawm tias Yexus yug los ntawm tus nkaujxwb. Kuv paub zoo tias thaum mloog zaj no tas mas saib zoo li nws ua tsis tau li ntawd, tiamsis nws kuj yog qhov tseeb, thiab qhov uas koj yuav muaj kev totaub txog qhov no tias yog vim li cas mas kuj tseemceeb kawg. Koj yuav tau kawm txog qhov tseemceeb ntawm kev fij nyiaj rov qab rau Vajtswv kom Txojmoo Zoo yuav raug tshajtawm mus rau tus uas tseem tsis tau paub Nws. Koj yuav tau kawm txog Vaj Peb Leeg, qhov tseeb ntawm kev ua Vajtswv tes haujlwm, muaj tib tug Vajtswv tiamsis los tshwm ua Vaj Peg Leeg: Vaj Leej Txiv, Vaj Leej Tub, thiab Vaj Ntsujplig tus Dawbhuv. Koj yuav tau kawm cov timtswv tes haujlwm, thiab qhov tseemceeb txog Yexus cov ntshav, yuav hnov Vajtswv lub suab li cas, cov lus qhia txog kev ncaj ncees, kev hloov dua siab tshiab, thiab lwm zaj.

Txawm tias kuv qhia tsis tau txhua zaj rau hauv phau ntawv no, tiamsis kuv kuj muaj tej yam uas kuv ntseeg tias yog lub hauvpaus tseemceeb rau koj lub neej tshiab uas kuv xav qhia rau peb kawm ntxiv mus.

TSHOOJ 5

XAV YAM TSHIAB

✿ Kev kawm paub uas yuav xav rau yam tshiab suav tias yog yam tseemceeb tshaj. Vajtswv muaj homphiaj zoo rau koj thiab koj lub neej, tiamsis koj yuavtsum pom zoo nrog Nws. Hauv tej homphiaj ntawd, Xatas kuj muaj homphiaj rau koj thiab koj lub neej thiab, mas nws tsis yog homphiaj zoo hlo li. Tus tubsab (Xatas) tsuas yog tuaj ua tubsab, tua, thiab rhuav kom puastsuaj xwb. (Yauhas 10:10). Xatas muab tej kev xav phem phem txhua yam los rau hauv koj lub siab, nws vam tias peb yuav ntseeg thiab pom zoo nrog nws. Xatas siv txojkev no los ntxias tibneeg thiab kom nrhiav kev tuaj rhuav lawv lub neej.

Nej tsis txhob ua nej lub neej zoo li tej neeg ntiajteb ua (ua raws li neeg tiam no nyiam, ua raws tej kev lis kev cai uas neeg tiam no ua), tiamsis nej yuav tsum cia Vajtswv hloov nej lub siab (hloov kev xav tshiab thiab cwjpwv tshiab) kom nej muaj lub siab tshiab. Nej thiaj yuav paub ua raws li Vajtswv lub siab nyiam. Yog nej ua li ntawd, nej thiaj paub ua qhov zoo, ua haum Vajtswv siab thiab paub ua zoo kawg nkaus. (Loos 12:2).

Nqe Vajluskub sau no qhia rau peb meej tias peb lub neej yuav hloov tsis tau txog thaum peb txojkev xav yuav hloov. Yog koj xav muaj lub neej tshiab, koj yuavtsum muaj txoj hauv kev uas xav txog yam tshiab. Vajtswv muaj homphiaj zoo rau peb txhua tus, tiamsis peb yuav pom nws tshwm kuj yog thaum peb paub txog qhov tseemceeb ntawm kev xav kom yog.

Koj Tswj Koj Txojkev Xav Tau.

Tej zaum koj yuav zoo ib yam li kuv, thaum ub koj yuav xav tias koj ua tsis tau dabtsi li. Qhov kod tsis yog lawm. Koj xaiv tau tias yuav xav lossis tsis xav dabtsi, thiab koj yuavtsum xaiv yam ceevfaj. Txoj kev xav mus rau qhov twg neeg kuj mus rau qhov ntawd. Peb txhua tus yeej tau ntsib los lawm rau kev xav tias yuav nrhiav ib yam dabtsi los noj. Tej zaum yog vamyees, ncuav qabzib, lossis tej zaub mov lwm yam uas qab qab. Peb yimhuab xav txog tej no ntau npaum li cas, ces peb kuj yimhuab xav noj kom tau. Yog tias peb yimhuab xav txog nws ntev ntev mus, ces peb kuj yuav txog qhov uas nce kiag tsheb tsav tsheb mus ntau kilumev mus yuav noj kom tau, thiab thaum noj tas lawm ces mam li los tu siab tias, tsis tsimnyog nkim sijhawm nkim nyiaj tuaj yuav noj li.

Yog muaj ib tug ua txhaum rau yus thiab peb kuj xav txog yam uas nws ua txhaum rau yus, muab xav mus xav los mas peb kuj pib chim thiab npautaws. Peb txoj kev xav

yuav ua rau peb chim siab, thiab yuav tshwm los ntawm peb tej kev hais lus.

Lwm zaus yog koj pom tias koj chim siab lossis nyuaj siab lawm, thov koj nug koj tus kheej tias koj tabtom xav dabtsi, thiab koj pom yam uas los txuas rau koj txojkev xav thiab ua rau koj chim siab.

Lub siab yog tshav rog uas peb nrog Xatas sib ntaus sib tua. Nyob hauv 2 Kauleethaus 10:4-5 qhia rau peb tias, peb yuavtsum ntiab tej kev xav phem hauv siab tawm mus thiab coj lub siab los nyob hauv Yexus qab tswjhwm. Qhov no txhais tias, peb yuavtsum xav raws li Vajtswv Txojlus. Txhua yam uas tsis pom zoo nrog Yexus tej lus qhia, tsimnyog muab rho tawm ntawm peb txojkev xav thiab tsis kam yuav tej kev xav ntawd tias nws yog dab tej kev dag ntxias. Yog tus yeebncuab (Xatas) tswj tau koj txojkev xav lawm. Nws kuj tswj tau koj txoj sia thiab tau koj lub homphiaj.

Pivtxwv tias; yog koj xav tua koj tus kheej tuag, qhov kod tsis yog Vajtswv txojkev xav uas muab rau koj, Nws xav kom koj muaj sia nyob, thiab zoo siab rau lub neej. Yog koj muaj kev xav tias koj tsis zoo lossis tsis muaj leejtwg hlub koj, tej kev xav no tsis yog los ntawm Vajtswv los, vim nws yog kev xav uas tsis pom zoo nrog Vajtswv Txojlus.

Kev Xav Tsis Zoo

Thov koj ceevfaj tej kev xav tsis zoo. Tsis muaj dabtsi tsis zoo txog Vajtswv lossis Nws lub homphiaj rau koj lub neej. Pom muaj dej ib nrab khob zoo dua li tsis muaj dej ib nrab khob. Ua tus neeg xav zoo tsis tau ua phem rau leejtwg.

Txawm koj lub neej yav tas los yuav zoo li cas los xij, koj yuavtsum muaj zeem muag zoo rau koj lub neej tom nej. Cia li pom zoo nrog Vajtswv thiab ntseeg tias yam zoo zoo tabtom yuav tshwm rau koj. Yog koj tau ua tus neeg xav phem zoo li kuv thaum ub, koj yuavtsum xyaum xav yam zoo. Kuv loj hlob nyob rau qhov chaw tsis zoo thiab pheej xav tias yuav muaj teebmeem, ces muaj tej kev phem tshwm tuaj ibtxwm, tiamsis thaum kawg kuv kawm tau tias teebmeem phem tshwm tuaj los ntawm pib txojkev xav phem ntag.

Tus neeg pluag ua neej tiv kev txomnyem ntsuav (tej kev ntxhov siab thiab ntshai tej xwmtxheej phem), tiamsis tus neeg uas muaj noj muaj haus niaj hnub muaj kev zoo siab. (tsis xav txog xwmtxheej phem) (Pajlug15:15).

Thaum Vaj Ntsujplig tus Dawbhuv coj kuv nyeem phau Vajluskub thawj zaug, kuv tsis paub lub ntsiab lus ntawm lolus tias; “ua chov,” kuv paub tias nws yog lus tsis zoo thiab yog txojkev xav uas ntshai tias tej yam phem

yuav tshwm tuaj. Kuv lees tias yam uas kuv tau txais ntawd, tshwm los ntawm yam uas kuv cia siab ibtxwm, qhov ntawd yog teebmeem phem. Kuv xav kom lub neej hloov thiab kuv kuj tsis totaub tias ua cas Vajtswv tsis hloov kuv lub neej, tiamsis thaum kawg kuv kuj tau kawm paub tias kuv yuavtsum hloov kuv txojkev xav ua ntej Nws yuav hloov kuv lub neej tau.

Tsis txhob ua tus neeg xav phem, tsis hais koj lub neej yav tas los lossis koj lub neej tom ntej. Yog koj cia siab rau Vajtswv, koj lub neej yav tas los yuav nyob hauv Vajtswv lub homphiaj huv tibsis rau koj lub neej tau. Tej kev txhaum tagrho uas koj tau ua los yuav ua rau koj ua tus neeg ntse thiab zoo zuzus. Koj yuav kawm tau ntawm tej kev ua txhaum thiab txiav txim siab tias yuav tsis ua txhaum li ntawd ntxiv lawm. Tsis txhob xav phem rau nyiaj xtiag, tej phoojywg, tsevneeg, txoj kev uas koj pom tias..., tes haujlwm uas koj muaj lossis tsis muaj haujlwm, lub tsheb uas koj tsav yog hom twg kuj xij. Thov koj xyaum siv koj txoj kev xav mus rau qhov zoo, thiab qhov ntawd yuav pab koj lub neej kom puv npo lub zog thiab yam zoo.

Tsis Txhob Txhawjxeeb.

Kev txhawjxeeb yog ib yam kev xav tsis zoo. Kev txhawjxeeb pab tsis tau ib yam dabtsi kom zoo, tiamsis nws yuav tsim kev phem ntau yam. Thov koj muab kev cia siab mus los hloov chaw kev txhawjxeeb es cia Vajtswv ua tus saib xyuas koj tej teebmeem txhua yam.

Kev txhawjxeeb ua rau koj laus dhau koj li hnuhnyoog, mob taubhau, thiab mob plab, thiab tseem ua rau koj ua tus neeg uas nrog tham lus tsis tshua tau. Kev txhawjxeeb tsis yog Vajtswv dej siab rau koj lub neej.

Kev tsis txhawjxeeb yuav ua nyuaj thawj zaug vim koj twb swm rau kev saib xyuas koj tus kheej thiab xam pom qhov uas koj yuav ua ntxiv mus, tiamsis nco ntsoov tias lub sijhawm no koj tabtom kawm paub lub neej tshiab.

Tus neeg uas tsis muaj Vajtswv yuav xav tias lawv yuavtsum txhawjxeeb, tiamsis koj tsis txhob ua li ntawd. Vajtswv nyob nrog nraim koj thiab Nws hais tias koj muab koj tej kev txhawjxeeb ntawd tso rau ntawm Nws tau thiab Nws yuav saib xyuas koj. (1 Petus 5:7).

Kev txhawjxeeb txhais tau tias peb siv sijhawm hnuh no los txhawj txog tagkis. Yexus hais tias tsis xav kom peb ua li ntawd vim txhua hnuh yeej muaj kev txhawj txaus lawm (Mathais 6:34). Koj yuav paub tias yuav ua li cas thaum sijhawm ntawd los txog, tiamsis koj yuav tsis paub hlo li txog thaum sijhawm los txog. Vajtswv xav kom koj cia siab rau Nws. Vajtswv yeej tsis lig, thiab Nws kuj tsis los ua ntej sijhawm thiab. Kev tos li no rau tus ntseeg tshiab mas yuav ua nyuaj mentsis, vim tsis tau swm, tiamsis tsis ntev ces koj yuav nyiam nws. Koj lub siab yuav tsis txhawj thiab muaj kev ywjpheej hauv lub neej, tsis txhawj rau kev ua neej txhua hnuh ntxiv lawm.

Txhua zaus uas koj raug sim siab kom txhawjxeeb, koj tsuas nco ntsoov hais rau dab Ntxwngnyoog tias koj yog Vajtswv tus menyuum thiab Nws coglus tias yuav saib xyuas koj lub neej.

Txoj hauv kev uas yuav hloov tau koj lub siab yog kev kawm thiab xav ntsoov txog Vajtswv Txojlus. Yog txoj hauv kev los kawm qhov sib txawv ntawm txojkev xav uas yog thiab tsis yog. Xws li; muaj tej tus tibneeg yuav xav tias, nws yuavtsum txomnyem mus tas simneej, vim nws tsevneeg txomnyem, tiamsis koj yuav pom hauv Vajtswv Txojlus tias qhov ntawd tsis yog qhov tseeb. Nrog rau Vajtswv txojkev pab thiab los ntawm siv Nws txojkev qhia rau koj li nyiaj txiag hauv lub neej, koj yuav rhuav txojkev txomnyem tau thiab muaj ntau txaus rau lub neej. Vajtswv Txojlus qhia tias qhov uas tseemceeb dua lwm yam yog Vajtswv xav kom koj muaj kev vammeej thiab muaj kev noj qab nyob zoo, ib yam li koj sab ntsujplig loj hlob ntawd. (3 Yauhas 2). Thaum koj sab ntsujplig loj hlob paub tab thiab taug hauv kev mloog Vajtswv lus, Nws yuav pub txhua yam zoo uas koj muaj peevxwm saib xyuas thiab siv muaj qabhau tau. Vajtswv txhaws tau koj tej kev cheemtsum, koj yuavtsum tsis ua neej nyob hauv kev ntshai. Yog koj xav nrhiav haujlwm, thov koj thov Vajtswv ces Vajtswv yuav npaj haujlwm rau koj. Nws yuav muab kev pab cuam rau koj thiab ua txhua yam uas koj kov ntawd vammeej thiab ua tiav.

Yexus xav kom koj lub neej zoo. Nws xav kom koj muaj lub neej kaj siab, vim li no Nws thiaj yeem tuag theej koj. Thov kom koj paub thiab totaub, thov kom koj saib thiab txiav txim siab zoo zoo. Yog tsis muaj kev txawj ntse yuav raug rhuav, yog li ntawd cia li thov kev txawj ntse, Yexus Khetos yog peb txojkev txawj ntse ntawm Vajtswv (1 Kauleethaus 1:30). Thov Vajtswv ua kom

muaj tswvyim hauv koj, thiab thov Nws ua rau koj txojkev xav paub meej kom koj yuav ua neej hauv Nws txojkev tau, vim tswvyim zoo dua tej hlaws muaj nqis, txhua yam uas nej xav yuav yeej piv tsis tau kuv li. (Pajlug 8:11).

Kuv phau ntawv uas muag zoo tshajplaws: “Tshav Rog Hauv Kev Xav.” Kuv thov kom koj nyeem sai li sai tau. Thov koj nco ntsoov tias kev hloov kev xav yuav ua rau koj zoo li nyob hauv tshav rog, tiamsis tsuas nyob ib ntus xwb, thov koj txhob yeem swb. Vim tus uas kub siab lug nrhiav Vajtswv yuav tau nqe zog.

TSHOOJ 6

HAIS YAM TSHIAB

✿ Tej lus muaj hwjchim rau sab kev tsim thiab sab kev rhuav. Thaum chivkeeb Vajtswv tsim yam zoo los ntawm nws hais lus. Yog li ntawd peb thiaj yuavtsum koj raws li Nws tus yamntxwv thiab.

Koj yuav tau txais raws li tej lus uas koj tau hais lawm. Tej lus uas koj hais cawm tau txoj sia lossis txov txoj sia. Yog li ntawd, koj yuav tau sau raws li tej lus uas koj hais. (txoj sia lossis kev tuag)

(Pajlug 18:20-21).

Thov koj rau siab kawm nqe Vajluskub no kom zoo, vim nqe Vajluskub no qhia rau peb meej meej tias peb yuav tau txais yam uas los ntawm peb cov lus. Tej lolus kuj koj yam zoo los, tiamsis tej lolus kuj phem. Thaum peb qheb qhov ncauj hais lus, peb yuavtsum paub txog lub hwjchim ntawm peb kev hais lus. Peb cov lus los ntawm peb txojkev xav, thiab qhov ntawd yog ib qho tseemceeb uas qhia tias Ntxwngnyoog muab kev xav tsis zoo rau hauv peb lub siab. Nws paub tias thaum peb yeem txais txojkev xav ntawd los ua peb tug, peb kuj yuav hais tawm los,

thiab thaum peb hais ces Ntxwngnyoog yuav muaj cai nkag los ua haujlwm phem hauv peb lub neej tau.

*Yog koj tsis xav raug teebmeem, koj yuav tsum
ceevfaj tej lus uas koj hais. (Pajlug 21:23).*

Kev sim siab uas muaj ntau tshaj hauv lub ntiajtec no yog kev hais lus txog yam uas peb pom thiab xav, tiamsis Vajtswv xav kom peb hais txog Vajtswv Txojlus. Kuv tsis tau qhia kom koj tsis txhob quavntsej tej xwm hauv koj lub neej, tiamsis kuv tabtom hais kom koj muaj yeej rau tej ntawd, thiab koj txojkev hais lus yuav kovyeej tej teebmeem ntawd kuj yuav ncig txog tej ntawd thiab.

Cov Yixalayees yuavtsum siv sijhawm 40 xyoo hauv tiaj suabpuam, uas tiag tiag mas tsuas siv sijhawm taug kev 11 hnub xwb. Lawv ncig mus ncig los ntawm lub roob qub, mus tsis txog qhov twg li. Lawv muaj teebmeem ntau kawg thiab lawv li ib yam teebmeem loj tshaj yog yws. Lawv yws txhua zaus thaum tsis muaj tej yam zoo raws li lawv xav tau. Vajtswv xav kom peb qhuas thiab ua Nws tsaug thaum peb lub neej tabtom poob nyob hauv tiaj suabpuam, zoo li thaum peb nyob saum roob siab. Yam peb hais thaum muaj teebmeem yuav pab ntsuas lub sijhawm tias peb yuav daig nyob nrog nws ntev npaum li cas.

Zaj no mloog mas yuav txawv rau koj, tiamsis koj tej lus muaj hwjchim. Nyob hauv Loos 4:17 qhia tias, peb ua haujlwm rau tus Vajtswv uas hu tej ntawd uas tseem tsis tau tshwm, kom tshwm tuaj. Vajtswv pom yam uas nws

xav kom tshwm tuaj thiab Nws hais txog tej ntawd zoo li tias tej ntawd yeej muaj nyob lawm. Qhov uas koj yuav ua li no tau koj yuavtsum saib los ntawm kev ntseeg. Kev ntseeg yog kev paub txog yam uas qhov muag ntsia tsis pom tias muaj tiag. Kev ntseeg yog kev tuav Vajtswv Txojlus thiab nqes tes ua zoo li tias muaj tseeb.

Yog peb muaj teebmeem thiab peb ntseeg kawg siab tias Vajtswv yuav pab peb dim ntawm teebmeem ntawd tau, sijhawm no peb muaj kev zoo siab. Peb tsis tas tos kom txog thaum peb pom kev hloov tshwm tuaj tiag tiag ua ntej tso, vim peb pom los ntawm txoj kev ntseeg lawm, peb ruaj siab tias Vajtswv ua rau peb lawm.

Thaum tus cev lus Exakees saib mus ib ncig, nws tsuas pom tibneeg tuag pabtxha qhuav tas nyob hauv ntau kawg li, Vajtswv nug nws tias tej pobtxha no puas yuav ciaj sia taus lawm. Exekees teb hais tias, “Tus TSWV uas kav ib puas tsav yam, tsuas yog koj tib leeg thiaj paub xwb!” Ces Vajtswv hais kom nws cev Vajtswv lus (hais) rau tej pobtxha ntawd thiab hais kom pobtxhaj qhuav mloog Vajtswv Txojlus. Exekees pib cev lus raws li Vajtswv hais kom nws ua ntawd, thiab tej pobtxha qhuav cia li pib rov los sib dhos, muaj nqaij tawv, thiab muaj leeg saum tej pobtxha los sib dhos ua ke raws nws qhov chaw. Tej pobtxha qhuav uas rov ciaj sia no cia li sawv, lawv muaj coob npaum li ib pab tubrog (Exekees 37). No yog ib qho yamntxwv loj hais txog Vajtswv Txojlus lub hwjchim.

Hais Vajtswv Txojlus Tawm Los Nrov Nrov.

Kuv qhia tibneeg txhua qhov tias kom hais Vajtswv Txojlus tawm los nrov nrov, thiab hais yam muaj homphiaj txhua hnub. No yog ib qho tseemceeb tshajplaws uas Vajtswv qhia kuv, thiab kuv hais tau tias nws tau pab txhawb kuv lub siab thiab hloov kuv lub neej huv tibi.

Vajtswv Txojlus yog rab ntaj ntawm Vaj Ntsujplig. Yog cuabyeej uas muaj zog loj tshaj uas koj yuav siv tawmtsam Xatas tau. Xatas ntshai thiab tshee hnyo rau Vajtswv Txojlus. Nyob hauv Lukas tshooj 4, thaum Yexus raug Ntxwgnyoog sim siab nyob tom roob mojsab qhua, Nws yoo tshaib tau ntau hnub lawm, thiab Xatas kuj pib muab tej kev xav rau Nws, txhua zaus uas Xatas ntxias Yexus, Nws teb hais tias “Vajtswv Txojlus sau tseg hais tias,” Ces Nws kuj hais nqe Vajluskub ntawd los tawmtsam tej niag lus dag ntawd. Thaum peb kawm paub uas yuav ua raws li Nws, peb kuj tabtom ua peb txojkev kom yog txojkev muaj yeej.

Koj puas txaus siab yuav pib muab siab rau koj tej lus? Yog koj txaus siab, koj yuav pom tias koj tus kheej hais ntau yam uas koj tsis xav kom nws tshwm tuaj hauv koj lub neej. Kuv ntseeg tias peb yuav txhab lossis txo peb tej kev kaj siab thiab kev zoo siab xyivfab tau los ntawm peb tej kev hais lus. Yog tias kuv hais yog, ua cas kuv tsis hais yam uas ua rau koj zoo siab es tsis txhob hais rau koj tu siab ne?

Kev hais lus hauv kev ntseeg yog ib feem ntawm koj lub neej tshiab, yog li cia li pib tamsim no. Koj hais tej yam li no tau:

Vajtswv hlub kuv thiab Nws muaj homphiaj zoo rau kuv lub neej.

Kuv muaj Vajtswv txojkev txaus siab nyob nrog kuv txhua qhov uas kuv mus.

Txhua yam uas kuv txhais tes kov thiab ua, yam ntawd yuav vammeej thiab tiav.

Vajtswv qheb lub qhov rooj uas yog rau kuv, thiab Nws kaw lub qhov rooj uas tsis yog rau kuv.

Kuv taug txoj kev ntse.

Kuv thiaj muaj kev thajyeeb nyabxeeb.

Kuv zoo siab.

Kuv taug hauv kev hlub.

Muaj tej yam zoo tabtom tshwm tuaj rau kuv hnuv no.

Kuv cov menyuum txhua leej hlub thiab ua Vajtswv tes haujlwm.

Kuv lub neej txijnkawm zoo zuzus txhua hnuv.

Kuv ua koob hmoov rau txhua qhov uas kuv mus.

Tej uas xav kom koj hais ntawd muaj ntau kawg. Thov kom koj tshuaj kom ruaj siab tias koj tabtom hais yam uas yog Vajtswv Txujlus. Qhov uas pom zoo nrog Vajtswv yuav qheb lub ntiajteb tshiab rau koj, nws yuav ua rau Vajtswv lub homphiaj muaj tseeb, thiab Ntxwngnyoog yuav tav yam no tsis tau.

TSHOOJ 7

SAIB YUS TUS KHEEJ LOS NTAWM LUB QHOV MUAG TSHIAB

✿ Koj pom koj tus kheej zoo li cas? Koj daim dua zoo li daim duab uas koj khaws cia nyob hauv koj lub siab. Kuv pom tias, ntau xyoo uas kuv ua Vajtswv tes haujlwm rau tibneeg, lawv feem coob tsis nyiam lawv tus kheej. Kuv kuj muaj teebmeem rau kuv tus kheej los ntev, thiab nws rhuav txhua yam hauv kuv lub neej. Vajtswv hlub koj thiab Nws xav kom koj hlub koj tus kheej. Tsis yog qia qub lossis muab yus tus kheej ua loj, tiamsis hlub yus tus kheej kom yog. Koj yeej muab tsis tau yam uas koj tsis muaj pub rau lwm tus. Vajtswv hlub peb thiab Nws xav kom peb yeem cia kev hlub ntawd kho peb tus kheej ua ntej, es mam cia nws ntwis tawm ntawm peb mus rau lwm tus. Yog koj tsis kam uas yuav yeem txais txojkev hlub uas Vajtswv muaj rau koj los ntawm hlub koj tus kheej ua ntej tso, koj yuav hlub lwm tus tiag tiag tsis tau.

Koj txojkev xav puas yog nyob txij ntawm koj tej kev ua? Peb feem coob pheej zoo li no, peb txojkev xav thiaj tsis zoo hlo li, vim peb tej kev ua yeej tsis zoo ibtxwm. Peb yog neeg tsis zoo txaus thiab peb ua yuam kev. Peb yuavtsum ua yam uas yog tiamsis saib zoo li peb ua yuam

SAIB YUS TUS KHEEJ LOS NTAWM
LUB QHOV MUAG TSHIAB

kev ibtxwm. Qhov no yog vim li cas peb cheemtsum Yexus, nws qhia nws lub hwjchim puv npo hauv peb tej kev ua tsis tau.

Koj tsis yog tus uas Vajtswv xav tsis thoob. Nws paub tias koj zoo li cas thaum Nws caw koj los rau kev sib raug zoo nrog Nws. Nws twb paub lawm tias koj ua txhaum dabtsi, tiamsis Nws hlub peb tsis hais peb yuav zoo li cas los xij. Tsis txhob cem koj tus kheej dhau. Cia li kawm paub uas yuav txais Vajtswv txojkev hlub txhua hnuv. Sawv los txhua hnuv thiab ua kom zoo tshaj hwm Vajtswv. Ua kom zoo tshaj vim koj hlub Vajtswv, tsis yog ua kom Vajtswv hlub koj. Nws yeej hlub koj kawg, thiab Nws txojkev hlub puv npo. Thaum yuav tsaus ntuj txhua hnuv, thov Vajtswv zam txim rau koj tej kev txhaum huv tibsis es pw tsaug zog thiab sawv los pib hnuv tshiab los ntawm kev zoo siab ntxiv mus.

Xatas yuav tawmtsam koj, tiamsis Vajtswv tiv thaiv koj. Koj yuavtsum nyob nrog nraim Vajtswv vim thaum muaj ob leeg pom zoo ib yam, ob tug yuav muaj zog. Ntawm Vajtswv lub qhov muag, koj yog tus muaj nqe thiab koj muaj ntau yam peevxwm uas yuav siv muaj qabhau rau Vajtswv tau. Tsis txhob tsuas saib yam uas koj xav tias nws txawv rau koj lub neej, tsis txhob saib tias koj mus tau deb npaum li cas, thiab tsis txhob saib tias koj tuaj deb npaum li cas lawm thiab. Lub sijhawm no koj yog tus ntseeg tshiab hauv Yexus, thiab no yog kev pib ntawm txhua yam uas phimhwj hauv lub neej.

Totaub Txog Kev Ncaj Ncees

Kev ncaj ncees (muaj cai sawv ntawm Vajtswv xubntiag) yog los ntawm kev ntseeg Yexus, tsis yog los ntawm koj kev ua haujlwm. Nws yog khoomplig ntawm Vajtswv thiab koj tau txais thaum koj lees yuav Yexus ua tus Cawmseej.

Muaj nqe Vajluskub ntau nqe uas txhawb lolus no. Kuv yuav qhia rau koj li ob peb nqe kom txhawb tau koj lub siab:

Yexus Khetos yeej ibtxwm tsis muaj Txim (tiag tiag), tiamsis Vajtswv muab peb lub txim rau nws ris. Vajtswv ua li ntawd kom peb cov uas nrog Yexus Khetos koom ib txojsia ua tau neeg ncaj ncees ib yam li Vajtswv yog tus uas ncaj ncees. (Peb tau txais kev lav, tau txais kev pom zoo thiab tau txais kev lees yuav, nrog Nws sib raug zoo, los ntawm Nws txojkev zoo) (2 Kauleethaus 5:21).

Vauj!...nqe Vajluskub no zoo heev tiag tiag li! Yexus tsis muaj kev txhaum, tiamsis vim txojkev hlub uas Nws muaj rau peb ua rau Nws yeem ris peb tej kev txhaum, kom peb tau nrog Vaj Leej Txiv sib raug zoo. Tamsim no Vajtswv saib peb tias tau txais kev pom zoo thiab tau txais kev lees yuav lawm, thiab peb muaj cai sawv ntawm Vajtswv xubntiag tau, vim peb lees yuav Yexus ua tus Cawmseej lawm. Kuv xav hais ib zaug ntxiv tias...vauj!

SAIB YUS TUS KHEEJ LOS NTAWM
LUB QHOV MUAG TSHIAB

Tsis muaj kev ntshai hais tias Vajtswv yuav tsis txaus siab thiab npautaws rau yus, peb muaj peevxwm sawv ntawm Nws xubntiag “hauv Yexus” thiab paub tias peb tau txais kev lees yuav lawm.

Rau qhov txhua tus uas ua raws li txoj Kevcai yeej tsis muaj ib tug ncaj ncees (ua kom ncaj ncees, dim txim, thiab tau txais kev lees yuav) tabmeeg Vajtswv li; txoj kevcai (tes haujlwm tiag tiag) ntawd tsuas qhia kom neeg paub neeg txojkev txhaum xwb. (Loos 3:20).

Vajtswv suav hais tias txhua tus uas los ntseeg Yexus Khetos (Mexiyas) thiaj yog neeg ncaj ncees xwb. Rau qhov Vajtswv suav hais tias (thiab muaj nqis rau) txhua tus uas ntseeg Yexus Khetos zoo ib yam nkaus; (Loos 3:22).

Tiamsis peb yeej paub hais tias tus uas Vajtswv suav hais tias ncaj ncees, tsis yog tus uas xyaum coj raws li Vajtswv txoj kevcai, tiamsis yog tus uas ntseeg Yexus Khetos. Txawm yog peb los kuj ib yam nkaus li ntawd, qhov uas Vajtswv coj peb los nrog Vajtswv sib raug zoo twb yog vim peb ntseeg Yexus Khetos, tsis yog vim peb xyaum coj raws li Vajtswv txoj kevcai. Rau qhov tus uas Vajtswv suav hais tias ncaj ncees yeej tsis yog tus uas xyaum coj raws li Vajtswv txoj kevcai. (Kalatias 2:16).

Nws yog qhov tseemceeb rau koj li kev loj hlob sab ntsujplig uas yuav tau pom koj tus kheej muaj cai sawv ntawm Vajtswv xubntiag los ntawm kev ntseeg hauv Yexus Khetos. Nws yog Vajtswv li khoomplig. Yog tias peb tsis zoo siab rau peb tus kheej ibtxwm, pheej xav tias Vajtswv puas npautaws rau yus ne, yus kuj yuav poob ntawm lub hwjchim uas Vajtswv xav kom peb muaj. Qhov uas peb yog tus ntseeg Yexus, peb muaj hwjchim tshaj dab, tiamsis peb yuavtsum sawv ntawm Vajtswv xubntiag thiab hnav lub tsho ntawm kev ncaj ncees, tsis yog hnav khaubhlab ntawm kev txhaum txim.

Efexaus 6, qhia hais tias, peb yuavtsum muab kev ncaj ncees los ua daim hlau thiav hauvsiab. Rau cov tubrog mas daim hlau yog yam uas thaiv lawv hauvsiab. Koj ntseeg dabtsi txog koj tus kheej? Koj puas ntseeg los ntawm txojkev ntseeg tias koj muaj cai sawv ntawm Vajtswv xubntiag? Koj muaj peevxwm saib ntsoov rau yam uas Yexus ua rau koj, thiab tsis yog txhua yam kev txhaum uas koj ua. Qhov tseeb tiag koj yeej ua txhaum. Koj yuav ua txhaum thiab thaum koj ua, hloov siab lees txim kom sai thiab txais yuav kev zam txim ntawm Vajtswv. No yog tib txoj hauv kev uas yuav ua rau peb ua neej nyob hauv kev ncaj ncees tau. Tsis yog peb yuav ua neej hauv peb kev ncaj ncees, vim peb txojkev ncaj ncees zoo li khaub hlab, tiamsis peb muaj peevxwm ua neej hauv Vajtswv txojkev ncaj ncees los ntawm kev ntseeg Yexus. No yog txojkev xav tshiab uas koj muaj peevxwm muaj rau koj tus kheej tamsim no, thiab no yog ib feem ntawm koj “lub neej tshiab” raws li yog tus ntseeg Yexus.

Zoo Siab Rau Koj Tus Kheej.

Lub sijhawm no, koj muaj kev ywjpheej uas yuav zoo siab rau koj tus kheej tau lawm, thiab qhov uas koj ua li ntawd yog Vajtswv dejsiab. Tsis txhob cia koj qhov kev muaj nqis nyob txij ntawm lwm tus tej lus. Tsis txhob cia nyob txij ntawm lwm tus tej kev ua rau koj, lossis nyob txij ntawm kev vammeej hauv koj lub neej. Vajtswv xav tias koj muaj nqis txaus es thiaj tso Nws tib leeg Tub los tuag rau koj, mas yog qhov tseemceeb uas ntau txaus yuav zoo siab tau lawm.

Vajluskub qhia peb meej meej tias, Vajtswv xav kom peb zoo siab rau lub neej, tiamsis yuav ua tsis tau yog tias koj tsis paub zoo siab rau koj tus kheej. Koj yog ib tug uas koj tsis muaj hnub yuav khiav mus deb txawm tias ib pliag xwb. Yog koj tsis tau zoo siab rau koj tus kheej, koj nyob hauv lub neej nyuaj siab.

Koj yuav txawv ntawm lwm tus uas koj paub, tiamsis qhov ntawd kuj tsis yog teebmeem. Qhov tseeb tiag, Vajtswv muaj homphiaj tej yam. Nws tsim peb txhua tus los tsis sib thooj. Nws nyiam ntau yam. Koj tsis yog tus neeg txawv, koj muaj koj qhov yamntxwv uas muaj nqis tshaj tej yam uas tsuas yog muab lwm yam los theej rau xwb.

Tsis txhob muab koj tus kheej mus piv rau lwm tus thiab tsis txhob siv sijhawm tagnrho koj lub neej mus sib tw nrog lawv.

(2 Kauleethaus 10-12). Cia li ua li uas yog koj tus kheej thiab zoo siab rau yam uas yog koj ntawd. Koj yuavtsum

LUB NEEJ KAJ SIAB

hloov koj lub neej uas tshuav no, Vaj Ntsujplig tus Dawbhuv yuav ua haujlwm kom muaj kev hloov hauv koj lub neej. Qhov xov zoo yog qhov uas koj muaj kev ywjpheej zoo siab rau koj tus kheej tau thaum kev ua haujlwm ntawd tabtom ua mus.

TSHOOJ 8

HLOOV KEV NTSHAI UA KEV NTSEEG

✿ Peb txhua tus yeej paub tias thaum muaj kev ntshai lawm mas zoo li cas, nws tsimtxom thiab thaiv peb li kev vammeej. Kev ntshai yuav ua rau peb tshee, hws nrog, zoo li tsis muaj zog, thiab ua rau peb khiav ntawm yam uas peb yuavtsum ntsib.

Kev ntshai tsis yog los ntawm Vajtswv los. Tiamsis nws yog Xatas li cuabyeej cia thaiv peb ntawm kev muaj lub neej zoo li Vajtswv xav tau (2 Timautes 1:7). Vajtswv xav kom peb muaj lub neej nyob hauv kev ntseeg. Kev ntseeg yog muab tagrho yus tus kheej mus vam khom Vajtswv, cia siab thiab ntseeg hauv Vajtswv lub hwjchim, Nws tej tswvyim thiab tej kev zoo tiag tiag. Kev ntseeg ua timkhawv txog yam uas peb ntsia tsis pom thiab ruaj siab tiag tiag tias yam ntawd muaj tseeb.

Kev ntseeg ua haujlwm nyob sab ntsujplig. Tej zaum koj tsuas paub txog yam uas koj lub qhov muag pom thiab kov tau xwb. Tiamsis qhov uas yog Vajtswv tus menyuam lawm, koj yuavtsum paub txog kev muaj lub neej nyob hauv qhov uas koj ntsia tsis pom (sab ntsujplig). Peb ntsia

tsis pom Vajtswv, vim Nws yog ntsujplig, tiamsis peb ntseeg ruaj siab hauv Nws. Peb kuj ntsia tsis pom tej timtswv, tiamsis Vajtswv Txojlus qhia tias lawv nyob ib ncig tiv thaiv peb. Los ntawm tso peb txojkev ntseeg hauv Vajtswv thiab hauv Vajtswv Txojlus, peb yuav mus txog sab ntsujplig tau thiab rub yam uas Vajtswv xav kom peb zoo siab ntawd tawm los tiamsis tseem tsis tau yog qhov tseeb.

Xatas zoo siab uas ntxias tau peb mus rau tej xwmtxheej thiab ntxias kom peb ntshai lub neej yav tom nej. Tiamsis Vajtswv xav kom peb cia siab Nws, ntseeg tias Nws loj tshaj tej xwmtxheej lossis dab tej kev hem.

Vajluskub muaj ntau tus txivneej thiab pojniam ua yamntxwv, pom tias lawv nyob rau hauv tej xwmtxheej uas tas kev cia siab thiab muaj kev ntshai puv nkaus hauv siab. Tiamsis lawv txiav txim siab tso lawv txojkev ntseeg hauv Vajtswv thiab lawv kuj tau pom kev pab cuam loj kawg ntawm Nws. Koj yuavtsum txiav txim siab tias yuav muaj lub neej nyob hauv kev ntshai lossis nyob hauv kev ntseeg. Txawm tias lub sijhawm no koj yog ib tug ntseeg lawm, tiamsis koj kuj yuav muaj lub neej nyob poob siab ntshai txhua yam, koj yuav dim qhov no tau kuj yog thaum koj txiav txim siab yuav muaj lub neej hauv kev ntseeg. Koj tau lees yuav Yexus ua tus cawm koj dim los ntawm kev ntseeg lawm, qhov ntxiv mus ces koj yuavtsum kawm paub uas yuav muaj lub neej hauv kev ntseeg.

HLOOV KEV NTS HAI
UA KEV NTSEEG

Txojmoo zoo qhia hais tias tus uas ntseeg thiaj yog tus uas ncaj ncees tabmeeg Vajtswv, txij thaum pib mus txog thaum xaus, raws li Vajtswv txojlus sau tseg lawm hais tias, “Tus uas ua lub neej ncaj ncees yog tus uas ntseeg, tus ntawd yuav tau txojhia.” (Loos 1:17).

Thaum peb totaub Vajtswv txojkev hlub thiab paub tias peb raug ua kom yog neeg ncaj ncees rau Vajtswv los ntawm Yexus kev tuag thiab sawv hauv qhov tuag rov qab los lawm, peb kuj yuav pom tias kev ua neej hauv kev ntseeg ntawd yog yam yoojyim, peb kuj yuav pib cia siab rau Vajtswv saib xyuas peb lub neej ntau dua qhov uas xav tias peb yuavtsum ua los ntawm peb tus kheej ib leeg.

Kev muaj cuabkav tsis tau txhais tias, yuav tsis muaj kev ntshai hlo li. Tiamsis kev muaj cuabkav qhia tshwm thaum nyob hauv kev ntshai. Thaum Vajtswv hais rau Nws tus tub txib tias tsis txhob ntshai, Nws tsis tau hais kom lawv tsis txhob ntshai, tiamsis Nws hais kom lawv mloog Nws lus tsis hais lawv yuav xav li cas los xij. Vajtswv paub tias txojkev ntshai yuav rub yus cia ntawm kev loj hlob hauv kev ua neej nrog Nws. Vim li no Nws thiaj qhia rau peb hauv Nws Txojlus ntau zaus tias Nws nrog peb nyob ibtxwm. Yog li ntawd, peb tsis txhob nyoov rau kev ntshai ntxiv lawm.

Eleanor Roosevelt hais tias, “Koj yuav tau txais lub zog, siab tawv, thiab kev ruaj siab los ntawm txhua qhov uas koj tau ntsib los, koj yuavtsum tsis txhob ntshai. Koj yuavtsum ua yam uas koj xav tias koj ua tsis tau.”

Nej yuav tsum ua siab tawv thiab nyob khov kho tsis txhob ntshai cov neeg ntawd. Tus TSWV uas yog nej tus Vajtswv yuav nrog nraim nej, nws yuav tsis ncaim nej lossis tso nej tseg li."

(2 Kevcai 31:2).

Txojkev ntseeg xwb thiaj ua rau Vajtswv txaus siab. Peb tau txais ntawm Vajtswv los ntawm kev ntseeg. Vim li no tseemceeb tshajplaws rau tus ntseeg tshiab hauv Yexus yog qhov uas lawv tau kawm paub txog kev ntseeg thiab pib lub neej hauv kev ntseeg. Kev txhim kho kev ntseeg kom khov kho kuj piv zoo li ua kom yus lub cev muaj zog. Koj siv koj txojkev ntseeg tej qho me me, ces txhua zaus uas koj siv koj txojkev ntseeg kuj yuav muaj zog zuzus.

Mathais 17:20, qhia peb tias, txhua yam muaj peevxwm ua tau rau tus uas muaj kev ntseeg. Txawm tias muaj kev ntseeg me me xwb los kuj txav tau lub roob teebmeem tawm ntawm koj lub neej mus tau. Tej zaum koj yuav siv sijhawm tagrho koj lub neej siv zog daws teebmeem, tiamsis ntau zaus koj kuj tas kev cia siab thiab qaug zog vim ua tsis tau. Yog koj zoo li ntawd, koj kuj nyob ze yuav tau ntsib tej yam tshiab. Lub sijhawm no koj yuav nrog Vajtswv sib tham lus (thov Vajtswv) thiab caw Nws los muaj feem hauv koj lub neej txhua yam, ces koj yuav pom tias yam uas tibneeg ua tsis tau ntawd, Vajtswv ua tau.

HLOOV KEV NTSHAI
UA KEV NTSEEG

Txhua yam ua tau raws koj txojkev ntseeg (Mathais 9:29). Tej zaum koj nyob nrog txojkev ntshai los ib simneej, tiamsis tamsim no txog sijhawm koj yuavtsum pauv kev ntshai ua kev ntseeg hauv Vajtsv. Kev kawm paub yam tshiab ntawd yuavtsum siv sijhawm, tiamsis koj yuavtsum tsis txhob qaug zog lossis yeem swb ua ntej. Txhua yam hauv ntiajteb ua haujlwm raws txoj cai uas maj mam loj hlob. Yog peb ua raws li Vajtsv hais kom peb ua tej qho me me mus, yuav ua rau txhua yam hloov tau.

TSHOOJ 9

LUB NEEJ KAJ SIAB

*Thaum tubsab tuaj tsuas yog tuaj nyiag, tuaj tua
thiab ua kom puastsuaj xwb. Tiamsis kuv los, yog
los ua kom nej tau txojhia thiab tau lub neej puv
npo. (phwj tawm los) (Yauhas 10:10).*

✿ Yexus yeem tuag kom koj yuav tau lub neej kaj siab. Tiamsis kuj tsis tau txhais tias koj yuav tau txhua yam uas koj xav tau thiab yuav tsis ntsib kev txomnyem hlo li. Tiamsis nws txhais tias los ntawm koj txojkev sib raug zoo nrog Vajtswv, koj yuav sawv kovyeej tej kev txomnyem hauv lub ntiajteb no thiab qhia koj lub neej uas sawv tshiab ua neej nrog Vajtswv, thiab rau Vajtswv los ntawm Vaj Ntsujplig tus Dawbhuv lub hwjchim tau.

Vajtswv yog peb lub neej tiag tiag. Hauv Nws peb muaj txoj sia thiab mus mus los los thiab peb tseem yog peb tus kheej. Kawm paub uas yuav zoo siab, mas Vajtswv yuav ua kom koj zoo siab rau koj lub neej txhua hnuv tau. Cia li zoo siab nrog Vajtswv sib koom ua ke. Vajtswv txhawj txog koj txhua yam, thiab Vajluskub qhia

meej tias Vajtswv yuav ua kom txhua yam tiav hauv koj lub neej. Nws tabtom ua haujlwm hauv koj lub neej txhua lub sijhawm, koj koj mus rau Nws dejsiab uas zoo puv npo.

Tsis txhob ntshai Vajtswv rau yam uas yuam kev. Peb tsimnyog paub ntshai Vajtswv, uas txhais tias peb tsimnyog hwm thiab paub tias Nws muaj hwjchim loj dua ntais thiab Nws txojlus tsis poop ib qho. Peb tsis tsimnyog ntshai tias txhua zaus uas peb ua txhaum lawm Vajtswv yuav chim thiab rau txim peb. Vajtswv muaj kev hlub thiab tsis chim sai. Nws thev taus ntev, Nws paub peb tej kev ua tsis tau, Nws totaub peb txojkev tsis muaj zog thiab tej uas peb ua yuam kev.

Yog koj zoo ib yam li peb, koj yuav muaj ntau yam hauv lub neej thiab yuavtsum tau hloov tus yamntxwv, thiab Vajtswv yuav hloov koj. Tiamsis muaj xov zoo yog; koj tseem muaj kev zoo siab hauv Vajtswv tau, txawm tias koj lub neej tsis tau zoo txhij los xij.

Tej zaum koj yuav tsis xav kom koj lub neej xaus rau qhov uas zoo li niaj hnuv no, tiamsis kuj yog koj tib lub neej uas muaj kod, yog li ntawd thov kom koj pib zoo siab rau tej ntawd. Tsom qhov zoo thiab kawm kom pom qhov zoo hauv txhua yam. Cia li txaus siab rau koj tsevneeg thiab tej phoojywg. Tsis txhob muab lawv cais tawm es siv zog hloov lawv lub neej. Cia li thov Vajtswv rau lawv thiab cia Vajtswv ua tus hloov.

Cia li txaus siab rau koj kev ua haujlwm, txaus siab rau tom tsev, thiab txaus siab rau lub neej txhua hnuv. Yam no yuav ua tau yog koj cia siab rau Vajtswv thiab txiav

txim siab muaj txojkev xav uas zoo. Koj cia li saib ntsoov mus rau ntawm Vajtswv, tsis yog txhua yam uas tsis ncaj ncees tshwm rau koj lub neej, koj tsevneeg, thiab lub ntiajteb. Vajtswv muaj homphiaj zoo rau koj thiab Nws twb pib ua qhov homphiaj ntawd lawm. Koj tuam yeem zoo siab ua ntej tau los ntawm saib mus rau yam zoo pem hauv ntej uas tabtom yuav los txog.

Tibneeg feem coob ua neej zoo li lawv tsis ntseeg tias lawv yuav muaj lub neej kaj siab tau tsuav yog lawv tseem muaj tej teebmeem, tiamsis qhov ntawd yog kev xav txhaum. Tsis txhob nyob nrog kev txhaum lossis tu siab rau yam uas dhau los. Kav tsij xav txog lub neej tshiab uas zoo zoo yav tom ntej uas koj yuav muaj los ntawm Yexus Khetos. Koj muaj kev zoo siab tau thaum koj txiav txim siab uas yuav zoo siab. Nco ntsoov tias kuv tabtom qhia koj kom muaj lub neej tshiab thiab koj txojkev xav rau lub neej yog ib feem uas loj kawg.

Thaum kawg kuv kawm paub uas yuav txaus siab rau qhov chaw uas kuv nyob, rau thaum kuv tabtom mus rau qhov chaw uas kuv yuav mus, thiab kuv thov kom koj ua ib yam li kuv. Vajtswv muaj ntau yam uas yuav ua rau koj lub neej thiab Nws tsis xav kom koj ntshov siab rau thaum uas Nws tabtom ua haujlwm ntawd. Kuj zoo li tus menyuam yaus uas yuavtsum loj hlob mus ua neeg laus, cov ntseeg los kuj yuavtsum loj hlob ib yam nkaus. Ntau zaus qhov kev loj hlob no yuavtsum siv sijhawm ntev dhau uas peb xav tau, tiamsis kuj tsis yog qhov uas peb yuav tsis zoo siab rau txojkev no.

Vajtswv tsis tau vam kom koj ua zoo tagrho hnuv no. Qhov tseeb tiag Nws paub tias koj yuav tsis muaj hnuv

LUB NEEJ KAJ SIAB

uas zoo txhij txhua tagrho yog tias koj tseem ua neej nyob hauv ntiajteb no. Txawm li cas los xij, Nws xav kom peb txhua tus ua neej mus. Txhua hnuv peb tsimnyog sawv los thiab ua peb feem kom zoo tshajplaws thiab ua Vajtswv tes haujlwm. Peb yuavtsum lees qhov uas peb ua yuam kev thiab thov kom Vajtswv zam txim rau peb, thiab txaus siab tso kev txhaum tseg. Yog peb ua li ntawd lawm, Vajtswv yuav ua Vajtswv feem. Vajtswv yuav nrog peb ua ua ke los ntawm Vaj Ntsujpig tus Dawbhuv. Nws yuav qhia peb, hloov peb, thiab siv peb. Koj yuavtsum kauj ruam tawm los kom mus rau lub neej tshiab, thiab ntseeg tias koj yuav tsis muaj hnuv tu siab. Txaus siab rau Vajtswv, txaus siab rau koj tus kheej, thiab txaus siab rau lub neej uas Yexus pub rau koj los ntawm Nws kev tuag!

Hais Txog Tus Sau

JOYCE MEYER, yog ib tug xibhwb qhia Vajluskub uas muaj suab npe hauv ntiajteb no. Nws muaj cov lus qhia uas coj mus siv tau. Nws qhuab qhia hauv TV. txhua hnuv, hu ua “Lub Neej Kaj Siab” thiab nws qhuab qhia hauv xovtooj cua ntau pua lub thooob ntuj. Dua li no, nws tseem sau cov phau ntawv txhawb siab ntau pua phau, cov phau ntawv uas muag zoo, xws li; Txojkev xav uas muaj hwjchim, yuav mloog Vajtswv lub suab li cas, kauj paj hloov hmoov tshauv, tshav rog hauv txojkev xav, The Confident Women, Look Great Feel Great, Starting Your Day Right, Ending Your Day Right, The Everyday Life Bible, baz Approval Addiction.

Nws taug kev mus ua rooj sablaj rau ntau qhov chaw hauv Amelikas thiab thooob ntuj.

JOYCE MEYER MINISTRIES U.S. & FOREIGN OFFICE ADDRESSES

Joyce Meyer Ministries

P.O Box 655 Fenton, MO 632026

USA

(636) 349-0303

Joyce Meyer Ministries - Canada

P.O Box 7700 Vancouver, BC V6B 4E2

Canada

Joyce Meyer Ministries - Australia

Locked Bag 77 Mansfield Delivery Centre

Queensland 4122

Australia

(07) 3349 1200

Joyce Meyer Ministries - England

P.O Box 1549 Windsor SL4 1GT

United Kingdom

01753 831102

Joyce Meyer Ministries - South Africa

P.O Box 5 Cape Town 800

South Africa

(27) 21-701-1056

JOYCE MEYER COV NTAWW

Uas txhais ua lus Thiab lawm:

สนามรบในความคิด
กระบวนการสร้างผู้นำ
พระวจนะ พระนาม พระโลหิต
บอกเขาว่าเรารักเขา
การตัดสินใจครั้งสำคัญที่สุด
ชีวิตเปี่ยมสุข (Lub Neej Kaj Siab)
ถ้าไม่ใช่เพราะพระคุณ
รากแห่งความขมขื่น
ทำไมพระเจ้าทำไม
สันติสุข
ความรักยิ่งใหญ่ที่สุด
มาลัยแทนขี้เถ้า
การปฏิบัติด้วยความรัก
ให้รางวัลตัวเอง ด้วยการยกโทษ

OTHER BOOKS BY JOYCE MEYER

21 Ways to Finding Peace and Happiness

100 Ways to Simplify Your Life

Any Minute

Approval Addiction

The Approval Fix*

Battlefield of the Mind*

(over three million copies sold)

Beauty for Ashes

Change Your Words, Change Your Life*

The Confident Mom*

The Confident Woman

Do Yourself a Favor... Forgive*

Eat the Cookie... Buy the Shoes*

The Everyday Life Bible

Get Your Hopes Up!*

Good Health, Good Life*

I Dare You

Living Beyond Your Feelings*

Living Courageously*

Look Great, Feel Great

The Love Revolution*

Making Good Habits, Breaking Bad Habits*

Never Give Up!

The Penny

Perfect Love

(Previously published as God Is Not Mad at You)*

Power Thoughts*

The Power of Simple Prayer

Start Your New Life Today

**Thov Caw Saib “Lub Neej Kaj Siab Txhua
Hnub Nrog JOYCE MEYER” hauv TV. Nram
no:**

- Chav 11 Phixanulauj, txhua hnub
Wednesday, thaum 08.02-08.30.
- Chav 11 Unpaulajchatani (Satellite
channels –chav 108 PSI),
txhua hnub thaum 21.00-21.30
- Chav 11 Cathanpuli, txhua hnub thaum
08.30-09.00
- Chav 11 Xoovkla, txhua hnub Thursday,
thaum 16.00-16.30,
lawm qhov Satellite channels

Thov Vajtswv kom tau kev dim.

Vaj Leej Txiv, kuv hlub koj. Hnub no kuv los cuag Koj los ntawm txojkev ntseeg, thiab thov koj zam txim rau kuv. Yexus kuv ntseeg koj. Kuv ntseeg tias koj yeem tuag saum khaublig ntoo this kuv, Koj cov ntshav uas dawbhuv tau nrog ntxuav kuv, Koj ris kuv lub txim huv tibi. Kuv ntseeg tias Koj tuag thiab hnub peb Koj sawv hauv qhov tuag rov los. Txojkev tuag kov tsis yeej Koj. Koj kovyeej Xatas thiab txeeb tau tus yuamsij hauv tub tuag teb thiab txeeb tau txojkev tuag ntawm nws rov qab los. Kuv ntseeg tias Koj ua txhua yam no vim yog Koj hlub kuv. Kuv xav ua ib tug ntseeg. Kuv xav ua Koj tes haujlwm mus tas kuv sim neej. Kuv xav kawm txojkev ua neej tshiab zoo yam li Koj coglus tseg. Yexus tamsim no kuv thov lees yuav Koj thiab kuv thov fij kuv tus kheej rau koj. Thov Koj coj kuv mus raws txojkev uas Koj muab rau kuv, thiab thov Koj tsim kuv kom zoo yam li Koj xav kom Kuv ua.

Yexus, kuv thov ua Koj tsaug uas Koj pab kuv dim. Thov Koj hliv Vaj Ntsujplig tus Dawbhuv kom puv npo rau kuv, thiab thov Koj qhia txhua yam uas kuv yuavtsum tau paub. Sijhawm no kuv ntseeg tias kuv tau txais kev dim, kuv yug dua tshiab lawm, thiab thaum kuv tuag kuv yuav tau mus ntuj ceebtsheej. Vaj Leej Txiv, kuv muaj kev zoo siab rau lub neej uas tshuav no, thiab kuv yuav ua neej nyob rau koj tau koobmeej. Amees.